



1875

बेह्लङ्कोण्ड रामरायकवीन्द्रेण

1914

विरचिते ।

अद्वैतान्यमतखण्डनम्, अद्वैतामृतञ्च ।

ADVAITA UNNYA MATHA KHANDANAM - SANSKRIT.

AUTHOR :

SRI BELLAMKONDA RAMA RAYA KAVINDRULU.

DIGITALISED BY jan-2011.

Bellamkonda Chakradhar Kumar.Great Grand Son of Sri Rama Raya Kavindrulu.

©

Copy Rights Reserved

SRI BELLAMKONDA RAMA RAYA KAVINDRA TRUST.

ADDRESS :

SRI BELLAMKONDA RAMA RAYA KAVINDRA TRUST.

SRI NILAYAM

Do.No:- 12-8-5/5

PRAKASH NAGAR

NARASARAO PET (P o)

PIN – 522 601

GUNTUR (Dt)

ANDHRA PRADESH INDIA.

CONTACT NO'S :- (+91) 0 9700311109 AND 0 9866400133.

NOTE :- PLEASE TAKE **A4** SIZE PRINT PREFARBULE.



**BELLAMKONDA VENKATA
SUBRAMANYA SARMA.**



**BELLAMKONDA
SRINIVASASARMA**



**BELLAMKONDA
CHAKRADHAR KUMAR.**

ग्रन्थस्यास्य सर्वेऽधिकाराः प्रकटयित्रा स्वायत्तीकृताः ।

ग्रन्थप्राप्तिस्थानम्—

कविता वेङ्कटसुब्रह्मण्यशास्त्री,
नरसारावुपेट, गुण्डूरुजिल्ला ।

प्रागोदावरीमण्डलान्तर्गत भट्टनविल्लि श्री शारदामुद्रणालये मुद्रापितम् ।

अद्वैतान्यमतखण्डनम्, अद्वैतामृतञ्च ।

श्रीकृष्णाकावेरीमध्यवर्ति गुण्टूरुमण्डलान्तर्गतनरसारावुपेट-

सन्निहितपमिडिपाडुनामकाग्रहारनिवासिना

श्रीनन्दनन्दनचरणारविन्दामन्दनिष्यन्दमरन्दबिन्दुवृन्दविन्दनतुन्दिल-

मिलिन्दायमानमानससरोजातेन भारद्वाजसगोत्रजातेन

निर्मितश्रीकृष्णलीलातरङ्गिणीरुक्मिणीपरिणय-

शरद्रात्रिसमुद्रमथनवेदान्तकौस्तुभादि-

शताधिकग्रन्थजातेन

बेल्लङ्कोण्ड रामरायकवीन्द्रेण

विरचिते ।

सम्पादकः, प्रकाशकश्च

कविता वेङ्कटसुब्रह्मण्यशास्त्री,

नरसारावुपेट ।

१९५५

अद्वैतान्यमतखण्डनम्, अद्वैतामृतञ्च ।

रचयिता

पण्डित श्री वेङ्कटोण्ड रामरायकवीन्द्रः ।

१९५५

सर्वस्वाभ्यसङ्कलितम्]

[मूल्यम् १-०-०]

श्रीहयग्रीवाय नमः ।

अद्वैतान्यमतखण्डनम् ।

निरीश्वरसाङ्ख्यमतखण्डनम् ।

श्लो॥ नत्वा श्रीमद्वयग्रीवचरणाम्भोरुहद्वयम् ।

अद्वैतान्यमतानां तु खण्डनं क्रियते मया ॥

तावत्साङ्ख्यं द्विविधं- सेश्वरं, निरीश्वरं चेति । सेश्वर साङ्ख्यं मया वेदान्तसंग्रहे ग्रन्थे दर्शितम् । तद्धि वेदान्तमतमेव यद्देवदूतिसुत-भगवत्कपिलाचार्यप्रतिपादितम् ।

निरीश्वरसाङ्ख्यं तु कपिलयोगिना प्रोक्तं केनचिद्वेदविरुद्धत्वा-खण्डनीयमेव तत् । तथाहि—

श्लो॥ 'मूलप्रकृतिरविकृतिर्महदाद्याः प्रकृतिविकृतयस्सप्त ।

षोडशकश्च विकारो न प्रकृतिर्न विकृतिः पुरुषः ॥'

इति तदीयश्लोकः । तत्र जगज्जन्मादिकारणत्वं ते प्रकृतेः प्रतिपादयन्ति । तदयुक्तम्—प्रकृतेर्जडत्वात्सृष्टेस्तदैक्षतेतीक्ष्णपूर्वकत्व-श्रवणाच्च न सृष्ट्यादिकर्तृत्वं प्रकृतेः । तथा प्रकृतिरिति महानिति च वेदे न कापि श्रूयत इत्यवैदिकमेव तद्वयम् । यदि तु प्रकृतिर्मायेति महत्तत्त्वं बुद्धिरिति चोच्यते तर्हि दोषाभावेऽपि केवलमायाया जडत्वा-त्सृष्ट्याद्यनुपपत्तिरेव । यदि पुरुषाधिष्ठितायास्तस्यास्तद्वेतुत्वमित्युच्यते तर्हि स्वसिद्धान्तविरोधः- त्वन्मते पुरुषस्योदासीनत्वात् मायाधिष्ठान-

क्रियाकर्तुरौदासीन्यायोगात् । पुरुषाधिष्ठितमायाया इव मायाधिष्ठातृ-
पुरुषस्यापि सृष्ट्यादिकर्तृत्वापातात्सति च तत्कर्तृत्वे पुरुषोपि जग-
ज्जन्मादिहेतुर्भवत्येवेति कृत्वा कथं पुरुषस्याप्रकृतित्वम् ? प्रकृतित्वं नाम
हेतुत्वं हि- 'जनिकर्तुः प्रकृति'रिति पाणिनिसूत्रात्, 'प्रकृतिः पञ्च-
भूतेषु प्रधाने मूलकारणे' इति कोशाच्च । भवतोप्यभिमतमेवेदं प्रकृतिः
कारणं विकृतिः कार्यमिति । तस्मान्मायावी पुरुषएव प्रकृतिः, न तु
पुरुषादन्यत्तत्त्वान्तरं प्रकृतिरिति सुस्थम् ।

अथ 'न प्रकृतिर्न विकृतिः पुरुष' इति विशिष्टपुरुषशब्देन किं
जीवस्य ग्रहणम् ? यद्वेश्वरस्य ? अथ वा ब्रह्मणः ? न जीवस्य- तस्य
जगज्जन्माद्यहेतुत्वेनाप्रकृतित्वेपि, 'न जायत' इति श्रुत्या अविकृतित्वेपि,
'कर्ता भोक्ता विज्ञाना'त्मेति श्रुत्या औदासीन्याभावात् । नापीश्वरस्य—
तस्य प्रकृतित्वात् । अथ यदि पारमार्थिकं रूपं गृह्यते चैतन्यमात्रं, तर्हि
जीवेश्वरयोस्सर्वसम्मतयोस्तत्त्वेषु गणनाभावात् गणिततत्त्वैर्जीवेश्वरग्रहणा-
योगाच्च तव मतमवद्यमेव ।

यद्यहङ्कारतत्त्वेन जीवस्य ग्रहणं, ईश्वरस्तु नास्त्येवेत्युच्यते
तत्तुच्छम्—अहङ्कारनाशसाक्षिणो जीवस्याहङ्कारत्वायोगात्, जगत्सृ-
ष्ट्यादिहेतोरीश्वरस्याभावे जगदभावात्, सत्यपि जगति व्यवस्थाऽसि-
द्धेश्च ।

अथ यदि पुरुषशब्देन साक्षिग्रहणं, अहङ्कारशब्देन जीवग्रहणं,
प्रकृतिशब्देन मायाग्रहणं, ईश्वरब्रह्मणी तु पुरुषादनन्ये एवेत्युच्यते तर्हि
सेश्वरसाङ्ख्यमेव तत् ।

इति निरीश्वरसाङ्ख्यमतखण्डनं नाम प्रथमप्रकरणम् ।

द्वैतमतखण्डनम् ।



अस्तीश्वरः, जीवस्तु ततोऽन्यः, न तयोरद्वैतमिति योगिनो द्वैति-
नश्च, तदपि मन्दम्—तथाहि, किं जीवेश्वरयोरौपाधिको भेदो
युष्माकमिष्टः ? उत तात्त्विकः ? आद्योऽस्माकमपीष्ट एव । द्वितीय-
स्त्वयुक्तः- अन्तःकरणावच्छिन्नं चैतन्यं जीवः; मायावच्छिन्नमीश्वर
इति स्थिते अवच्छेदकान्तःकरणमाययोर्भेदेऽपि अवच्छिन्नचैतन्याभेदात् ।
घटावच्छिन्नस्य मठावच्छिन्नस्याप्याकाशस्य न हि स्वतो भेदः, किं तु
घटमठरूपोपाधिवशादेव । नापि दर्पणप्रतिफलितस्य जलप्रतिफलितस्य
च सूर्यस्य भेदः, किंतु दर्पणजलयोरेवेति ।

अथ यद्युच्यते सर्वज्ञात्सर्वशक्तेरीश्वरात् किञ्चिद्ज्ञस्याल्पशक्ते-
र्जीवस्य भेद इति, तदप्ययुक्तम्—सर्वज्ञत्वादिविशेषणांशो भेदेऽपि
विशेष्यांशो अभेदात् । नच घटिनः पुरुषात्पटिनः पुरुषस्येव विशेष-
ण्यांशोऽपि भेद एवेति वाच्यं, तत्र पुरुषयोर्द्वयोर्विशेषणांशं विनापि
रूपादिगतस्वामाविकभेदसद्भावात् । प्रकृते तु जीवेश्वरयोर्न स्वरूप-
भेदः- स्वरूपस्य चैतन्यस्यैकरूपत्वात् । नहि तद्देशतत्कालदृष्टाद्देवदत्ता-
देतद्देशैतत्कालदृष्टस्य देवदत्तस्य भेदः । नच राजपुरुषराज्ञोरिव नियम्य-
नियामकयोर्जीवेश्वरयोर्भेद इति वाच्यं, जीवेश्वरयोर्नियम्यनियामकत्वस्य
चौपाधिकत्वेनातात्त्विकत्वात् । किं बहुना यदि जीवेश्वरयोरेको ज्ञान-
स्वरूपः, अन्यस्तु ज्ञानेतरस्वरूपश्च स्यात्तर्हि तात्त्विको भेदस्त्यात् । नतु
तद्युज्यते- 'साक्षी चेता केवलो निर्गुण'श्चेत्यादिशस्त्रेण द्वयोरपि ज्ञान-
स्वरूपत्वप्रतिपादनात्, द्वयोरपि स्वप्रकाशत्वात् । जीवस्य तावत्स्वप्रकाशत्वं
स्वप्ने दृष्टं; सूर्यचन्द्राद्यभावेऽपि स्वप्ने स्वयमेव सर्वपदार्थावभासकत्वा-

जीवस्य । ईश्वरस्य स्वप्रकाशत्वं तु शास्त्रादिना द्रढीकृतं-- ईश्वरस्य परोक्षत्वात् । नचैवं परोक्षत्वापरोक्षत्वाभ्यां जीवेश्वरयोर्भेद इति वाच्यं, परोक्षत्वापरोक्षत्वयोरपि जीवेश्वरगतयोरौपाधिकत्वेनातात्त्विकत्वात् । वस्तुतस्तु विश्वतैजसप्राज्ञेभ्यो विलक्षणः कूटस्थ एव जीवः । तस्य चेश्वरत्वमव्याहृतमिति जीवेश्वरस्वरूपभूतं चैतन्यं सर्वदा सर्वस्यापि प्रत्यक्षमेव- 'यत्साक्षादपरोक्षाद्ब्रह्मेति श्रुतेः, आत्मत्वाच्च चैतन्यस्य । न हि स्वयं स्वस्य कदाप्यप्रत्यक्षस्स्यात्, किं तु भ्रान्ता इमे लोकाः शरीरादिकं जीवत्वेनेश्वरत्वेन चाभिमन्यमानाः जीवः प्रत्यक्षः वैकुण्ठादिलोकस्थो विष्ण्वादिरीश्वरोऽप्रत्यक्ष इति प्रतिपद्यन्ते ।

ननु ईश्वरस्य परोक्षत्वमपरोक्षत्वं चेति द्वयं त्वयैवोक्तमिति स्ववचोव्याघात इति, चेन्मैवम्—अस्मदादयो जीवाः विष्ण्वादय ईश्वरा इति लोकप्रवादानुसारेण मयोक्तमीश्वरस्य परोक्षत्वं; अतो न व्याघात इति । तदेवमस्मदादिशरीरेषूपलभ्यमानं चैतन्यं यथा स्वप्रकाशमन्यावभासकं निर्गुणं साक्षि तथा ब्रह्मविष्ण्वादिशरीरगतमपि । यथा घटेषूपलभ्यमान आकाशो नीरूपो निर्मलस्तथा मठेषूपलभ्यमानोऽपीति कृत्वा न जीवेश्वरयोस्स्वरूपभेदः । एतेन जीवानां परस्परं भेदश्च निराकृतः—उपाधीनां घटानामानन्त्येप्युपहितस्याकाशस्यैकत्वमिव अन्तःकरणोपाधीनामानन्त्येप्युपहितस्य चैतन्यस्यैकत्वात् ।

ननु वेदान्तमतेपि केचित्साक्ष्यानन्त्यमूचुरेवेति चेन्मैवम्—औपाधिकमानन्त्यमिति तदाशयात् । नचैवं चैत्रानुभूतस्य मैत्रेण स्मरणप्रसङ्गः- साक्ष्यैकत्वादिति वाच्यं, अन्तःकरणभेदेन तदप्रसङ्गात्; यदुपहितसाक्षिणो यदनुभवस्तदुपहितस्यैव तत्स्मरणमिति सिद्धान्तात् ।

नचैवं सिद्धसाक्षिभेद इति वाच्यं, औपाधिकभेदस्यास्माकमिष्टत्वात् । यद्वा साक्षिचैतन्यप्रतिफलनशालिनोन्तःकरणस्य अन्तःकरणप्रतिफलित-चैतन्यस्य वा घटाद्यनुभवस्मरणेन तु केवलस्य साक्षिणः तथाविधान्यन्तःकरणानि प्रतिशरीरं भिन्नान्येवेति न दोषः । नचैवं सुषुप्तावन्तःकरणनाशात्तदानीमनुभूतानन्दस्य प्रबोधे स्मरणानुपपत्तिरिति वाच्यं, तदानीमप्यन्तःकरणस्य सूक्ष्मरूपेण सत्त्वादन्यथा पुनरावृत्त्यनुपपत्तेः मुक्तवत् । सुषुप्तिमुक्तयोरियानेव हि भेदः- मुक्तावन्तःकरणस्य सुतरामभावः, सुषुप्तौ तु निलीयावस्थानमिति । तस्माज्जीवेश्वरब्रह्मपदवाच्यं चैतन्यमेकमेव ।

ननु 'द्वौ सुपर्णौ सयुजौ सखायौ समानवृक्षं परिष्वजाते । एकस्तयोः पिप्पलमत्ति पक्कमन्यस्त्वनश्नन्नभिचाकसी'तीति श्रुत्या, 'गुहां प्रविष्टा'विति श्रुत्या च 'ईश्वरस्सर्वभूतानां हृद्देशेऽर्जुन तिष्ठति । भ्रामयन्सर्वभूता'नीत्यादिस्मृतिभ्यश्च कर्तुर्भोक्तुर्जीवाद्विलक्षण एवाऽकर्ताऽ-भोक्ता परमेश्वर इति चेन्मैवम्—जीवो न कर्ता, नापि भोक्ता--निर्विकारश्रुतिविरोधात् । कर्तृत्वभोक्तृत्वयोर्विकारत्वात् सविकारस्य घटादेर्नाशदर्शनेनात्मनोपि नाशप्रसङ्गात् । 'अजो नित्यश्शाश्वत' इत्यादिश्रुतिविरोधाच्च । किंतु जीवोपाधिभूतबुद्धिगतकर्तृत्वभोक्तृत्वयोर्जीवेऽध्यासः । अतः कर्ता भोक्ता बुद्धिरेव । पुंलिङ्गनिर्देशस्तु अहङ्काराभिप्रायेण-- मनोबुद्धिचित्ताहङ्काराणामेकान्तःकरणतत्त्वत्वात् । तथा च द्वौ सुपर्णौ बुद्धिजीवावेव, न तु जीवेश्वरौ । यद्वा जीवकूटस्थौ सुपर्णौ; जीवोनामाहङ्कारतादात्म्याध्यासवान् प्रमाता पुरुषः कर्ता भोक्ता च, कूटस्थस्तु अहङ्काराध्यासाधिष्ठानं चैतन्यं; तदकर्त्रभोक्तृ च

इति । नचैवं प्रमातृकूटस्थयोर्भेद इति वाच्यं, प्रमातुरेव वस्तुतः कूट-
स्थत्वात्- चैतन्याहङ्कारयोरन्योन्यतादात्म्याध्यासवशात्प्रमातृत्वमात्मनः,
तदध्यासाभावे तु कूटस्थत्वमिति सिद्धान्तात् । यदि प्रमातुरन्य आत्मे-
त्यभ्युपगमः तर्हि सुषुप्तौ प्रमातुरभावात् साक्षिणात्मनानुभूतस्य सुखस्य
प्रबोधे प्रमात्रा न स्मर्येत- अन्यानुभूतस्यान्यस्य स्मरणासम्भवात् ।

ननु अन्तर्यामिब्राह्मणे 'य आत्मनि तिष्ठ'न्निति श्रूयते जीवान्त-
रत्वमीश्वरस्य, ततो जीवेश्वरयोर्भेद इति, चेन्मैवमपि — तत्रात्मशब्देन
बुद्धेरेव ग्रहणं, न जीवस्य- देहबुद्ध्यादिष्वप्यात्मशब्दप्रयोगदर्शनात्,
उपहितस्योपाधेरान्तरत्वं प्रत्यक्षमेव- घटान्तराकाशदर्शनात् । तथा च
बुद्धेर्जीवस्योपाधित्वाद्बुद्धेरान्तर एव जीवः; कूटस्थ आत्मेति न जीवे-
श्वरभेदसिद्धिरन्तर्यामिब्राह्मणात् । परं तु बुद्धिजीवयोरेव भेदसिद्धिः;
सास्माकमतीवानुकूल-बुद्धिजीवतादात्म्याध्यासप्रयुक्तबन्धस्य बुद्धिजीवविवेकं
विना दुर्निवारत्वाद्विचारेण बुद्धिजीवभेदसिद्धौ सर्वसंसारनाशान्मोक्षलाभ
इति ज्ञानादेव मोक्ष इत्युक्तसिद्धान्तस्थिरीभाव इति । एतेनान्तर्यामि-
त्वादिकं जीवधर्म एव; नियम्यत्वादिकं तु बुद्धिधर्म इति सिद्धम् ।
अतोऽन्तर्यामी सर्वावभासकस्सर्वज्ञस्वयंप्रकाशश्च जीव एवेश्वर इति न
जीवेश्वरयोर्भेदः ।

इति द्वैतमतखण्डनं नाम द्वितीयप्रकरणम् ।

विशिष्टाद्वैतमतखण्डनम् ।

अथ भेदाभेदवादी विशिष्टाद्वैती प्रत्यवतिष्ठते- तत्त्वमस्या-
द्यद्वैतश्रुतीनां, द्वौ सुपर्णावित्यादिभेदश्रुतीनां च सत्त्वात् सर्वश्रुतिप्रामा-

प्यादन्यतरश्रुत्यप्रामाण्यस्य दुर्वचत्वाच्च सिद्धं भेदाभेदमतमिति तत्र द्वैताद्वैतश्रुतिसमन्वयो दर्शित एव ।

अथ तन्मतं केवलं खण्ड्यते—तथाहि, विरुद्धयोर्भेदाभेदयोः कथमेकत्र समवायः ? भिन्नत्वविरोधिह्यभिन्नत्वम् । नच व्यवहारतो भिन्नौ वस्तुतस्त्वभिन्नाविति वाच्यं, युष्मत्सिद्धान्तभङ्गप्रसङ्गात् । तद्वचस्माकं मतम् । नच मनुष्योऽहं मम शरीरमिति प्रतीतिद्वयवशाच्छारीर-शरीरिणोर्यथा भेदाभेदस्तथा जीवेश्वरयोरिति वाच्यं, शरीरात्मनोर्भेदज्ञानस्यैव प्रमात्वेनाभेदज्ञानस्य भ्रमत्वात् । जीवेश्वरयोरभेदज्ञानमपि भ्रम एव भवेत्तद्वचनिष्ठं सर्ववेदान्तव्याकोपात् ।

नच 'ईश्वरो जीवकलया प्रविष्टो भगवा'निति स्मृत्या, 'अनेन जीवेनानुप्रविश्य नामरूपे व्याकरवाणि, तत्सृष्ट्वा तदेवानुप्राविश'दिति श्रुत्या च ईश्वरस्य जीवाभेदः, 'ममैवांशो जीवलोको जीवभूतस्सनातन' इति गीतावचनाज्जीवभेदश्च प्रतिपादित इति कृत्वा श्रुतिप्रामाण्याद्भेदाभेदसिद्धिर्दुरपलापेति वाच्यं, निरंशस्येश्वरस्य अंशित्वकल्पनानौचित्यात् ; घटाकाशो महाकाशस्यैव जीव ईश्वरस्यांश इति व्यवहारमात्रेण घटाकाशमहाकाशयोरिव जीवेश्वरयोरंशांशित्वप्रयुक्तभेदासम्भवात् । नहि कोपि घटाकाशं महाकाशस्यांशं प्रतिपद्यते, किंत्वाकाशमेव- उपाधेरुपहितभेदाप्रयोजकत्वात् । तथा ईश्वरचैतन्यस्यान्तःकरणावच्छिन्नत्वमात्रेण जीवत्वादिव्यवहारः । अयं च व्यवहारः न जीवेश्वरयोरंशांशित्वादिभेदप्रतिपादने क्षमते । अत एव श्रीशङ्करभगवत्पादाचार्या गीताभाष्ये अंश इवांशः कल्पित इव कल्पित इत्युचुः । किंच यदि जीवश्चैतन्यरूपो न स्यात्तर्हीश्वरांशोपि न स्यात्- ईश्वरस्य चैतन्यरूपत्वाच्चैतन्यं चैकमेवेति कथं जीवेश्वरयोर्भेदाभेदप्रसङ्गः ।

अथ विशिष्टाद्वैतमित्यवैदिकमेव पदम् । वेदे कापि तत्पदस्या-
दर्शनात् । अतोऽप्रमाणमेव तदर्थश्च दुर्निरूप एव । विस्तरेण प्रति-
पादितमिदं मया सिद्धान्तविन्दुव्याख्याने सिद्धान्तसिन्धावितीहोपरम्यते ।
इति विशिष्टाद्वैतमतखण्डनं नाम तृतीयप्रकरणम् ।

तर्कमतखण्डनम् ।



अथ द्वैतमतसहायभूतं तर्कमतं खण्ड्यते—

द्रव्यगुणकर्मसामान्यसमवायविशेषाभावास्सप्त पदार्थाः; पृथिव्य-
तेजोवाय्वाकाशकालदिगात्ममनांसि नवैव द्रव्याणि; आत्मा द्विविधः--
जीव ईश्वरश्चेति; अनित्यज्ञानादिगुणको विभुर्जीवः; स प्रतिशरीरं
भिन्नः । नित्यज्ञानादिगुणक ईश्वरएक एव । शब्दस्पर्शादयो ज्ञानेच्छा-
दयश्च गुणाः; गमनादिकं कर्म; नित्यमेकमनेकानुगतं सामान्यं जाति-
घटत्वादिः; नित्यसम्बन्धस्समवायः अयुतसिद्धवृत्तिः; नित्यद्रव्यवृत्तयो-
व्यावर्तका विशेषा अनन्ताः; अभावश्चतुर्विधः- प्रागभाव इत्यादि । अज्ञा-
नस्य ज्ञानाभावरूपत्वादभावत्वम् ; अभावादेव भावोत्पत्तिः; सर्वमूर्त-
द्रव्यसंयोगित्वं विभुत्वं; पुरीतद्व्यतिरिक्तात्ममनस्संयोगादेव ज्ञानोत्पत्तिः;
मनोवृत्तिरेव ज्ञानं; तर्कशास्त्राध्ययनाद्दुःखध्वंजरूपमोक्षलाभ इति
तार्किकाः प्रतिपेदिरे ।

तलोच्यते—अभाव इति कश्चन पदार्थोस्ति वा, न वा ?
आद्ये- अभावस्य भाव इति व्याघातः । द्वितीये- अविद्यमानस्याभावस्य
कथं पदार्थेषु गणना । अन्यथा शशशृङ्गादीनामपि गणनीयत्वापत्तेः ।
द्रव्याणामनित्यत्वान्नित्यद्रव्यवृत्तिविशेषाश्शशशृङ्गप्राया एव । गुण-

गुणिनोस्तादात्म्यस्यैव सम्बन्धत्वान्नास्ति समवाय इति कश्चन पदार्थः—
 ब्रह्मभिन्नस्यानित्यत्वेन नित्यसम्बन्धस्याभावात् । । नित्यमेकमनेकानुगतं
 हि सामान्यं, नित्यत्वैकत्वसर्वगतत्वानां ब्रह्मधर्माणामन्यत्रासम्भवान्नित्य-
 त्वादिघटितं सामान्यं नास्त्येव; यथा घटा अनित्यास्तथा घटत्वम-
 प्यनित्यमेव- प्रलये सर्वघटनाशे घटत्वस्यापि नाशात् । नहि स्वाश्रयं
 घटं विना घटत्वं वर्तते । तथा घटत्वकुड्यत्वादिजात्यन्तरसद्भावाच्च
 घटत्वस्यैकत्वम् । घटादिषु घटस्याननुगतत्वाद्नेकानुगतत्वमपि नास्ति ।
 तस्मान्नास्ति सामान्यमिति कश्चन पदार्थः । घटत्वादिस्तु घटादिधर्म
 एव । पदार्थानां सत्त्वनियमोपि न युक्तः- शक्तिरूपपदार्थान्तरस-
 द्भावात् । न हि तच्छक्तिस्तद्रूपैवेति वक्तुमर्ह- अग्निशक्तिरियमग्निरय-
 मित्यनुभवविरोधात् । ब्रह्मशक्तेरज्ञानस्य मायादिपर्यायस्य द्रव्यादिपदा-
 र्थान्तर्भावानौचित्याच्च । द्रव्यादिकारणभूता हि सा ।

अथ द्रव्याणां नवत्वसङ्ख्यानियमोपि न युक्तः- अन्धकारोय-
 मित्यनुभवसिद्धस्यान्धकारस्य द्रव्यान्यतरस्य सत्त्वात् । न च तेजोभावेन
 गतार्थता- तेजोभावोयमित्यननुभवात् । अनुभवस्य बाष्पात्रेण दुरप-
 लापत्वाच्च । तथा द्रव्येषु आत्मनः परिगणनमयुक्तं- निर्गुणस्यात्मनः
 गुणवद्द्रव्यत्वासम्भवात् । अविद्याशक्तिरूपस्य कालस्य न द्रव्यान्त-
 रत्वम् । आकाशावान्तरभेदस्य दिक्पदार्थस्य न द्रव्यान्तरत्वम् । किञ्च
 द्रव्येष्वन्तःकरणमेव परिगणनीयं- मनआदिचतुष्टयप्रकृतित्वात्तस्य ।
 मनोग्रहणे तु बुद्ध्यादिसिद्धिर्न भवत्येव- घटग्रहणे शरावाद्यसिद्धिवत् ।
 तस्मादन्तःकरणमेव द्रव्यं, न तु मनः ।

अथ वा मनोबुद्धिचित्ताहङ्काराश्चत्वारोपि द्रव्याण्येवेति कुत-

स्तदनुक्तिः । तथा जीवस्यानित्यज्ञानादिगुणकत्वलक्षणमयुक्तं- निर्गुण-
त्वात्तस्य । अतएव प्रतिशरीरं भेदोप्यनुचितः- निर्गुणस्य चैतन्यस्य
एकत्वात् । ईश्वरस्य नित्यज्ञानादिगुणकत्वमप्यसिद्धं-- ईश्वरज्ञानस्य
नित्यत्वे सदापि सृष्टिरेव स्यात्, 'तदैक्षत बहुस्या'मितीश्वरसङ्कल्पस्य
नित्यत्वेन सङ्कल्पान्तरजननप्रयुक्तनाशयोगात् । आत्मनस्सर्वमूर्तद्रव्य-
संयोगित्वरूपं विभुत्वमप्ययुक्तं- असङ्गानवयवस्वप्रकाशस्यात्मनस्संयोगा-
सम्भवात् । सावयवं हि वस्तुद्वयमन्योन्यं संयुज्यते, संयुक्तं च तत्ससङ्गं
भवति । अप्रकाशस्वप्रकाशवस्तुद्वयसंयोगे सति स्वप्रकाशस्य स्वप्रकाश-
त्वांशोप्यर्धं हीयेत- क्षीरनीरसंयोगे क्षीरगुणमाधुर्यार्धांशक्षयवत् । तथा
आत्ममनस्संयोगादेव ज्ञानोत्पत्तिरिति नियमोप्ययुक्तः- सुषुप्तौ मनसि
पुरीतत्प्रविष्टे सति आत्मनस्सुखानुभवोऽज्ञानानुभवोऽप्यस्तीति प्रबुद्ध-
स्मरणानुसुखमहमस्वाप्सं, नकिञ्चिदवेदिषमित्येवंरूपादनुमीयते हि;
सोऽनुभवस्त्वन्मते न सिद्ध्यति- तदानीमात्ममनस्संयोगाभावात् । न
चानुभव एव नास्तीति वाच्यं, अनुभवं विना स्मरणानुपपत्तेः । किं च
ज्ञानस्योत्पत्तिरिति नियमोप्ययुक्तः- नित्यज्ञानस्योत्पत्त्ययोगात् । नित्य-
ज्ञानं चैतन्यमात्मैवेति वेदान्तसिद्धान्तः ।

अपि च सृष्टेः प्राक् मनसोऽभावेन ईश्वरस्य सृष्टिसङ्कल्पोपि
न स्यात् । सृष्टेस्सङ्कल्पपूर्वकत्वश्रवणात्सङ्कल्पाभावे सृष्टिरेव न स्यात् ।
तस्मान्मनोजन्यमिव मायाजन्यमपि ज्ञानमस्तीति मनोवृत्तिरेव ज्ञानमिति
नियमोपि न युक्तः । ज्ञानाभावोऽज्ञानमित्यप्ययुक्तं- ज्ञानाभावाना-
मानन्त्यादज्ञानस्यैकत्वात् । अज्ञोहमस्मीत्यज्ञानानुभवदर्शनात्, घट-
ज्ञानाभाववानहमित्याद्यनुभवाभावात् । तथा अभावाद्भावोत्पत्तिरित्य-

प्ययुक्तं-- कारणं हि कार्यात्मना परिणममानं दृश्यते-- मृदो घटात्मना तन्तूनां पटात्मना च परिणामदर्शनात् । यद्वा रक्तस्य क्षीरात्मना क्षीरस्य दध्यात्मना च परिणामदर्शनात् । एवं कारणमभावोपि कार्यात्मना परिणमेतावश्यं, तद्वययुक्तं-- यदभावस्य भावात्मना परिणामः, न हि शशशृङ्गादिरभावपदार्थो घटादिभावात्मना परिणमेत । किं च कार्यस्य कारणात्मकत्वात्कारणादनन्यत्वं घटस्य मृदात्मकत्वान्मृदनन्यत्वदर्शनात् । ततश्च अभावादुदितस्य कार्यस्य घटादेरभावात्मकत्वादभावादनन्यत्वमेव भवेदिति सर्वमपि कार्यजातं शून्यमेव स्यादिति शून्यवादः प्रसज्येत तव ।

अथ घटाभावाद्धटोत्पत्तिरिति वादिनं भवन्तं पृच्छामि-- किं घटस्य घटाभावस्समवायिकारणम् ? यद्वा असमवायि ? अथ वा निमित्तम् ? न तावदाद्यं- यत्समवेतं कार्यमुत्पद्यते तत्समवायि- यथा तन्तवः पटस्य- तन्तुसमवेतस्सन् हि पटो जायते इति हि तव समयः । तथा घटाभावसमवेतस्सन् किं घटो जायते ? न हि घटतदभावयोस्समवायो युज्यते- भावाभावयोर्विरुद्धत्वेन सामानाधिकरण्यासम्भवात् । नाप्यसमवायिकारणं-- तन्तुसंयोगः पटं प्रत्यसमवायिकारणं; तन्तुरूपं पटरूपस्य च कार्येण कारणेन वा सहैकस्मिन्नर्थे समवेतं सत्कारणमसमवायिकारणमिति हि तव सिद्धान्तः । घटाभावस्य संयोगादिरूपत्वाभावाच्चासमवायिकारणत्वम् । नापि निमित्तकारणं-- पटस्य तुरीवेमादि- नेव घटस्य घटाभावेन सम्पादनीयस्वरूपाभावात् । अथ वा भवतु घटाभावो घटं प्रति निमित्तकारणं- कार्यनियतपूर्ववृत्तिकारणमिति तव सिद्धान्तात्, घटोदयात्प्राग्घटाभावस्य सत्त्वाच्च । तथापि न निमित्त-

कारणात्कार्यस्योदयः- मृद इव दण्डाद्धटोत्पत्त्यदर्शनात् । जनिकर्तुः प्रकृतिरिति सूत्रेण जायमानस्य हेतुरुपादानं प्रकृतिः । ततः पञ्चमी-स्यादिति प्रतिपादितत्वेन घटाभावाद्धट इति घटाभावप्रादिपदिका-त्पञ्चम्या एवासिद्धेः । सिध्यतु वा यथाकथञ्चित्पञ्चमी, भवतु वा घटा-भावोपि घटं प्रति निमित्तं, तथापि अभावादेव भावोत्पत्तिरिति नियमः कथम् ? समवायिकारणस्य मृदस्सत्त्वात्, घटाभावरूपनिमित्तकारणसह-कृतात् मृद्रूपात्समवायिकारणाद्धि घटस्योदयः । सिद्धान्ते तु घटाभाव-स्याभावरूपत्वात्कारणस्य च भावरूपत्वाद्धटाभावस्य न निमित्तकारणत्वं, नापि घटाभावसिद्धिः- अभावरूपपदार्थस्यैवासत्त्वादिति बोध्यम् ।

ननु यद्यभावो नास्ति तर्हि घटो नास्तीति घटाभावानुभवः कथमिति चेदुच्यते—अनुपलब्धिरूपप्रमाणादिति । न चानुपलब्धि-वशादप्यविद्यमानघटाभावानुभवः कथमिति वाच्यं, नायं घटाभावानुभवः, घटाभावोस्तीति प्रतीत्यभावात्, किंतु घटानुभावाभाव एवेति ।

नन्वेवमपि अभावरूपपदार्थस्यैवानङ्गीकारात्कथं तव मते घटा-नुभवाभावसिद्धिरिति चेन्नैष दोषः—अभाव इति कश्चनातिरिक्तः स्वतन्त्रः पदार्थो नास्तीत्यस्माकमभ्युपगमः ? तथा च घटादिप्रतियोगि-पदार्थाधीनसत्ताकाभावसिद्धिः । नच नापि घटाभावसिद्धिरिति स्ववचन-व्याघात इति वाच्यं, स्वाभाविकसत्ताशालिनो घटाभावस्यासिद्धिरिति विवक्षितत्वात् । तस्माद्धटादिप्रतियोगिका अभावा बहवस्सन्तु नाम, न ते स्वतन्त्राः पदार्थाः; नापि ततोपि घटादिकार्योत्पत्तिरिति ।

ननु घटादिप्रतियोगिकस्याभावस्य कथं भावत्वमिति चेन्नायं दोषः—प्रतियोगिघटादिनिष्ठभावत्वेनाभावस्यापि तद्व्यवहारात् । अधि-

प्रानरूपत्वादभावस्येति वा । अयं चाभावो मायाधर्मत्वादगुण एव—
अनृतजाड्यदुःखानां मायाधर्मत्वव्यपदेशात् , अनृतपर्यायत्वादभावस्य ।
त्वदभिमतभावस्य तु भावत्वं विरुद्धमेवं तस्मादभावस्य गुणेऽप्यन्तर्भावा-
न्नातिरिक्तपदार्थत्वं, प्रतियोग्यधीनत्वान्नापि स्वतन्त्रपदार्थत्वं; नापि
तस्मादभावाद्धटादिभावोत्पत्तिरित्यनवद्यम् ।

अथ तर्काध्ययनान्मुक्तिरित्यप्युक्तम्—पृथिव्यादिपदार्थतत्त्व-
ज्ञानस्य मुक्त्यहेतुत्वात् , व्यभिचारबाधादिग्रन्थाध्ययनस्य वादान्यफला-
सम्भवात् , आत्मतत्त्वस्यात्राप्रतिपादितत्वात् , कथं चित्तप्रतिपादनेषि
जीवेश्वरभेदस्य तत्सगुणत्वस्यैवैतच्छास्त्रसिद्धान्तविषयत्वात् , 'द्वितीयाद्वै-
भयं भव'तीति जीवातिरिक्तजीवनियामकेश्वरज्ञानस्य भयहेतुत्वात् , तर्क-
शास्त्रप्रतिपादितद्वैतज्ञानमनर्थहेतुरेव ।

अथ चरमदुःखध्वंसो मोक्ष इत्यप्युक्तम्—सुषुप्तिमृतिमूर्च्छा-
दिषु चरमदुःखध्वंससत्त्वेऽप्यपुनरावृत्तिलक्षणमोक्षाभावात् । किंच दुःख-
ध्वंसस्त्वन्मतरीत्या दुःखप्रध्वंसाभावरूपाभावपदार्थ एवेति भावरूपमोक्षत्वं
कथं तस्य । तथा दुःखस्यैव सुखस्यापि वैषयिकस्य बन्धहेतुत्वेन सत्यपि
चरमदुःखध्वंसे वैषयिकसुखसद्भावात्कथं मोक्षः ।

इति तर्कमतखण्डनं नाम चतुर्थप्रकरणम् ।

सदसत्कार्यवादखण्डनम् ।



अथ सत्कार्यवादी प्रत्यवतिष्ठते—असतस्सत उत्पत्तेरयु-
क्तत्वात्सत एव सदुत्पद्यते- मृदादेस्सत्पदार्थाद्घटादिसत्कार्योत्पत्तिदर्श-
नात् । नच उत्पत्तेः पूर्वमपि सतः कथमुत्पत्तिरिति वाच्यं, घटादिकार्य-

मुत्पत्तेः प्रागपि मृदादिकारणरूपेणास्ति; सदद्रव्यस्य पिण्डत्वाद्यवस्था-
 त्यागपूर्वकघटत्वाद्यवस्थापत्तिर्भवति; तत्र पिण्डरूपेण संस्थितस्य मृद्द्र-
 व्यस्य घटरूपापत्तिर्घटस्योत्पत्तिः; पिण्डरूपत्यागः पिण्डस्य नाशः । एवं
 सति कम्बुग्रीवाद्याकारविशेषस्य घटादिनाम्न एवापूर्वस्योत्पत्तिः; मृद्द्रव्यं
 तु कालत्रयेऽप्येकमेव; कालत्रयं नाम घटोत्पत्तिस्थितिलयोपाधिभूतं इति
 सत एव द्रव्यस्योत्पत्तिः; उत्पद्यमानं तत्कार्यं च सदेव- सद्रूपकारणा-
 भिन्नत्वात्कार्यस्य । ततश्च सतो ब्रह्मण उदितमिदं जगत्सदेवेति,
 चेन्मैवम्—सत उत्पत्तिरित्ययुक्तं- सतो घटस्य पुनरुत्पत्त्यदर्शनात् ।
 पूर्वमसन् हि पुत्रादिरुत्पन्नो दृश्यते, न हि कोपि पुत्रोत्पत्तेः प्राक् मम
 पुत्रोऽस्तीति मन्यते । नच कार्यमुत्पत्तेः प्राक्कारणरूपेणास्तीति वाच्यं,
 उत्पत्तेः प्राक्कार्यस्यैवाभावे कथं पुनस्तस्य कारणरूपेणावस्थानम् । यदुक्तं
 कारणद्रव्यस्यैवावस्थान्तरापत्तिः कार्यस्योत्पत्तिरिति तदस्माकमिष्टमेव—
 कारणस्य क्षीरादेः कार्यदध्याद्यात्मना परिणामदर्शनात् । तत्रापि कारण-
 द्रव्यस्य सतः न पुनरुत्पत्तिः, किंत्वसतः कार्यस्यैव । कारणमवस्थान्तर-
 मापद्यत इति हि भवदभ्युपगमः- तत्रापि तदवस्थान्तरं किं, सदुतासत्?
 नाद्यः- पिण्डस्य घटोत्पत्तेः प्राग्घटावस्थाऽभावेन घटरूपावस्थान्तरस्या-
 सत्त्वात् । तस्मादसदित्येव परिशिष्यते । तथा च पूर्वमसतोरेव घटा-
 कारनाम्नोरुत्पत्तिरिति कथं तव सत्कार्यवादसिद्धिः । नाप्यसत्कार्यवाद-
 सिद्धिः- असतामुत्पत्तिरूपसत्त्वायोगात् । अन्यथा शशशृङ्गस्याप्युत्प-
 त्त्यवश्यम्भावात् । अतस्सदद्रव्यस्यासदद्रव्यस्य वा उत्पत्त्ययोगान्मिथ्यैव
 कार्यमुत्पद्यत इति मिथ्याकार्यवादसिद्धिः । नच मिथ्याकार्यस्यापि कथ-
 मुत्पत्तिरिति वाच्यं, अनिर्वचनीयत्वस्यैव मिथ्याकार्यलक्षणत्वात् अयं

घटादिः पूर्वं सन्नेवोत्पन्न इति पूर्वमसन्नेवोत्पन्न इति वा वक्तुमशक्यत्वा-
न्मिथ्याभूत एव घट उत्पन्नः रज्जुसर्पवदित्यस्मत्सिद्धान्तात् । तस्मात्सतो
ब्रह्मण उत्पन्नमपीदं जगद्रूपं कार्यं मिथ्याभूतमेव ।

इति सदसत्कार्यवादप्रतिक्षेपोनाम पञ्चमप्रकरणम् ।

परमाणुकार्यवादखण्डनम् ।



अथ परमाणुकार्यवादी प्रत्यवतिष्ठते— कार्यकारणयोर्घट-
मृत्पिण्डयोः पृथिव्यात्मकत्वेनैकरूपत्वदर्शनाज्जडज्ञानयोर्जगद्ब्रह्मणोः कार्य-
कारणत्वायोगात्परमाणव एव जगत्कारणम् ; निरवयवा नित्याश्च पर-
माणवः; परमाणुद्वयसंयोगादणुद्वयवयव उत्पद्यते; अणुद्वयसंयोगाद्व्यणुक-
मुत्पद्यते; ततस्त्र्यणुकमित्येवं क्रमेण सर्वजगदुत्पत्तिरिति । नेदं मतं
समीचीनम्— सावयवयोर्द्वयोर्वस्तुनोस्संयोगे सति अवयवाधिव्या-
त्यथिमोपपद्यते-- कूपजलस्य वर्षजलसंयोगाद्बृद्धिवत् । तस्यैव साव-
यवस्य वस्तुन अवयवनाशात्क्षयश्चोपपद्यते-- जलाहरणाद्ग्रीष्मे कूपजल-
क्षयवत् । प्रकृते तु निरवयवपरमाणुद्वयसंयोगात्कथमणुत्वरूपस्य प्रथिन्न
उपपत्तिः । बहवोपि निरवयवाः परमाणवस्संयुक्ता एकपरमाणुपरिमाणा
एव भवन्ति, तेषामवयवाभावादवयवाधिव्यप्रयुक्तत्वाच्च परिमाणाधि-
व्यस्य । किंच निरवयवानां संयोगएव नोपपद्यते- संयोगानन्तरं कपि-
वृक्षयोरिव द्वयोर्वस्तुनोरभावात् । परं तु तादात्म्यमभेदो वा युज्यते ।

अथ परमाणुवियोगाल्लय इत्यपि न युक्तम्—संयोगपूर्वकत्वा-
द्वियोगस्य । किंच बहूनां परमाणूनां संयोगादपि संयुक्तस्यैकस्यैव पर-

माणोस्सिद्धत्वान्निरवयवस्य तस्य कथं पुनर्विभागः । नच परमाणवो नित्या इत्यपि युक्तमप्रामाण्याद्ब्रह्मेतरस्यानित्यत्वाच्च । नच ब्रह्मस्वरूपाः परमाणव इति युक्तं वक्तुं- ब्रह्मण एकत्वात्, परमाणूनामानन्त्यात् । नच परमाणुस्वरूप एवात्मेति वाच्यं, तस्य सर्वव्यापकस्यात्मनः परमाणुत्वायोगात् । नच 'अणोरणीया'निति श्रुतिप्रामाण्यादात्मा परमाणुरिति वाच्यं, 'महतो महीया'निति श्रुत्यन्तरविरोधात् । अणोरणीयानित्यस्य दुर्विज्ञेयत्वलक्षणसूक्ष्मत्वमेवार्थः ।

ननु जीवः परमाणुरेव, उत्क्रान्त्यादिषु समीपस्थैरप्यदृश्यमानत्वादिति चेन्मैवम्—जीवब्रह्मणोरेकत्वेन जीवस्यापि व्यापकत्वात् । बुद्धिपरिच्छेदवशात्तस्याणुत्वप्रसिद्धेः । बुद्धिपरिच्छिन्नस्याणोस्तस्य दुर्दर्शत्वसम्भवात् । तस्मात् नित्याः परमाणवो न सन्त्येव, अनित्या अपि निरवयवा न सन्ति । किं तु सावयवा अणव एव । तेषां घटाद्युपादानत्वमस्माकमिष्टमेव-- धूलीपुञ्जादम्बुसंयोगवशेन पिण्डीभूताद्धटोत्पत्तिदर्शनात् । नचैतावता जगतो ब्रह्मकार्यत्वव्याघातः- ब्रह्मकार्यत्वात्तेषामणूनामपि ।

इति परमाणुकार्यवादखण्डनं नाम षष्ठप्रकरणम् ।

स्वभावकार्यवादखण्डनम् ।



अथ स्वभावकार्यवादी प्रत्यवतिष्ठते—अग्निरौष्ण्यमिव सृष्टिस्थितिलया जगतस्वाभाविका एव- अंकुरादिकमिव पृथिव्यादिभूतपञ्चकं स्वभावादेव जातम् ; तत्संयोगवशाच्चैतन्यं च स्वत एव जातं सुधाहरिद्रा-

संयोगादारुण्यवत् । स चैतन्यं संयुक्तं मृतपञ्चकमेव देहीत्युच्यते; अस्य च देहिनस्स्वत एव जन्मस्थितिभङ्गाः; नष्टश्चायं देही न पुनर्जायते—निर्वाणस्य प्रदीपस्य पुनरुदयादर्शनात् । एवं देहिनः पूर्वजन्मापि नास्ति—देहातिरिक्तस्याभावादुत्पत्तेः प्राग्देहस्यैवासत्त्वाच्च; इति ।

अहो ! नास्तिकस्य प्रज्ञादौर्बल्यम् ! तथाहि, उपादानात्कार्यस्योदयो दृष्टः मृद उदितघटदर्शनात् । नच मृदमनुपादाय स्वतएव घटो जातः—प्रत्यक्षविसौधात् । अतः कार्यमात्रस्य केनचिदुपादानेन भाव्यं, तच्चोपादानं वक्तव्यं त्वया कार्यस्य जगतः । नच स्वभाव एवोपादानमिति वाच्यं, स्वभावस्य स्वानन्यत्वात्स्वस्य स्वोपादानकत्वस्य विरुद्धत्वात् । उपादानं हि कार्यात्पूर्वभावि भवितव्यं, कार्यत्वकारणत्वयोरेकस्मिन् सत्त्वं कथमुपपद्येत । तस्मात्स्वभावादन्यदेवोपादानं वक्तव्यम् । नच शरीराणां भौतिकानां भूतान्युपादानानि, भूतानां च पृथिव्यादीनां जलादीन्युपादानानीति वाच्यं, प्रथमभूतस्याकाशस्य निरुपादानकत्वेनासिद्धौ तत्कार्यवाय्वाद्यसिद्धेः, भूतानामेवासिद्धौ भौतिकानां सुतरामसिद्धेश्च । अंकुरादिकमपि पृथिवीगतबीजादेव जातं, नतु स्वत इति, दृष्टान्तासिद्धेः, जडानां भूतानां संयोगाद्ज्ञानोत्पत्तिरित्यप्यतीव चित्रं—दृष्टान्ताभावात् । नच सुधाहरिद्रासंयोगजन्यारुण्यं दृष्टान्त इति वाच्यं, सुधाहरिद्रयोरिवारुण्यस्यापि जडत्वात् । किं च चैतन्यस्य जन्मनाशौ, किं चैतन्येनानुभूयेते ? उतान्येन ? नाद्यः—स्वस्य स्वजन्मनाशानुभवयोगात् । न द्वितीयः—अन्यस्य जडत्वात् । न च चैतन्यान्तरेणेति वाच्यं, पितृचैतन्यजन्मनः पुत्रचैतन्यनाशस्य चासाक्षिकत्वापत्तेः, पुत्रचैतन्यजन्म पितृचैतन्येन पितृचैतन्यनाशः पुत्रचैतन्येन चानुभूयतां नाम ।

न च पितृचैतन्यजन्मनः पितामहचैतन्येनानुभवोस्त्विति वाच्यं, एवं पितामहादिपरम्परायां यस्यकस्यापि मूलभूतचैतन्यस्याङ्गीकर्तव्यत्वात्तस्य चैतन्यस्यानुभवो जन्मनः किंसाक्षिकस्स्यात् ? असाक्षिकस्याभ्युपगमो न हि युक्तः । तस्मान्मूलभूतमनादिचैतन्यं त्वयाप्यवश्यमभ्युपेयमभ्युपेते च तस्मिन् चैतन्यस्य भूतपञ्चकजन्यत्वरूपस्वसिद्धान्तपरित्यागएव सम्प्राप्त-
स्तव । नच प्राथमिकचैतन्यस्य भूतपञ्चकाजन्यत्वेनानादित्वेप्यर्वाचीन-
चैतन्यानि भूतसंयोगजन्यत्वेन सादीन्येव, तथा वाय्वादीनां भूतानां
जन्यत्वेप्याकाशोऽनादिरेवेत्याकाशादुपादानात्सर्वजगदुदयश्चेति वाच्यं,
असत्कार्यवादस्य निरस्तत्वेन भूतसंयोगात्प्रागविद्यमानस्य चैतन्यस्य
संयोगादुत्पत्त्यसिद्धेः । नच दारुद्वयसंयोगादविद्यमानानलोत्पत्तिदर्शनान्न
दोष इति वाच्यं, दारुद्वये सूक्ष्मरूपेण सतएवाग्नेस्तत्संयोगादभिव्यक्ति-
रूपोत्पत्तिरिति दृष्टान्तासिद्धेः ।

अथ यदि तद्वदेव चैतन्यमपि भूतपञ्चके सूक्ष्मरूपेणास्तीत्युच्यते,
तर्हि चैतन्यमनादीति सिद्धमेव । तस्मान्मूलचैतन्यवदर्वाचीनचैतन्यान्य-
प्यनादीन्येव । किंच चैतन्यबहुत्वमप्ययुक्तं- दार्वानन्त्येप्यग्नेरेकत्वव-
द्भूतभौतिकानामानन्त्येपि चैतन्यस्यैकत्वमेव । नचाग्नेरेकत्वेपि तज्ज्वा-
लानामानन्त्याचैतन्यस्यैकत्वेपि तत्प्रकाशानामानन्त्यमिति वाच्यं, चैतन्य-
धर्माः प्रकाशवृत्तिज्ञानरूपा अनन्ता एव; विषयानुभवादिरूपास्तु
चैतन्यादपृथग्भूता एव; आनन्दो विषयानुभवो नित्यत्वं चेति सन्ति
तद्धर्माः- अपृथक्त्वेपि चैतन्यात्पृथगिवावभासन्त इति सिद्धान्तात् । वृत्ति-
ज्ञानानां चैतन्यधर्मत्वं तु भ्रान्तिसिद्धमेवेति न चैतन्यस्य पृथग्भूताः
प्रकाशास्सन्ति; तत्सत्त्वे तु अग्निज्वालानामिव चैतन्यप्रकाशानामुत्पत्ति-

नाशोपपत्तिस्स्यात् ; तद्द्वारा चैतन्यस्याप्यग्नेरिवोत्पत्तिनाशप्रतीतिस्स्यात् ; तस्मान्निरवयवमनादि नाशरहितं च चैतन्यमेकमेव । नच चैतन्यस्य नाशोस्त्विति वाच्यं, असाक्षिकनाशानभ्युपगमात्, चैतन्यस्यान्यस्याभावात्, चैतन्येतरस्य जडत्वाच्च ।

अथ वाय्वादीनां जन्यत्वेप्याकाशोऽनादिरित्युक्तिरप्ययुक्ता—
निरवकाशो परिपूर्णो अनादिचैतन्ये अवकाशासम्भवात् । अवकाशधर्म-
कत्वाच्चाकाशस्य तावदध्यस्तत्वं सिद्धम् ; अध्यस्ता वाय्वादय इवाकाशोपि
कार्यमेवेति । नच भवन्मते अध्यस्तमायायाः कार्यत्वादर्शनात् अध्यस्ता-
काशस्यापि न कार्यत्वनियम इति वाच्यं, मायायास्स्वत एवाध्यासः,
आकाशस्य तु माययेति वैषम्यात् ।

ननु यथा मायायास्त्वन्मते स्वत एवाध्यासस्तथाऽस्मन्मते
आकाशादीनामपि स्वत एवोत्पत्तिरिति चेन्मैवम्—ब्रह्मणि विद्यमानस्य
जगद्रूपकार्यानुमेयस्य जगज्जननादिसामर्थ्यस्यैव मायापदवाच्यत्वात् ।
यथाग्नेस्वत एव दाहशक्तिस्तथा ब्रह्मणस्वत एव सृष्ट्यादिशक्तिरित्यभि-
प्रायेण मायायास्स्वत एव ब्रह्मण्यध्यास इत्यस्माभिर्विवक्षितम् । अध्यस्तत्वं
तु मायायाः परमार्थतोऽसत्त्वादिति बोध्यम् । आकाशादयस्तु न ब्रह्म-
शक्तिस्वरूपाः, किंतु शक्तिकार्यभूता इत्यत आकाशादीनां न स्वत
उत्पत्तिरुपपद्यते । तथा आकाशादीनां जडानां स्वतस्संयोगोपि न भवे-
देव- कपिवृक्षसंयोगवत्स्वतो वृक्षपाषाणसंयोगस्यादर्शनात् । चेतनसङ्कल्प-
पूर्वको हि संयोगः । नच दैवादचेतनानामपि भूजलादीनां संयोगो
दृश्यत एवेति वाच्यं, तत्र चेतनस्यैव दैवपदार्थत्वात् । नचादृष्टं दैव-
पदार्थ इति वाच्यं, अदृष्टस्यापि चेतननिष्ठत्वात् । अतएव महदहमादि-

तत्त्वसमुदायस्स्वयं परस्परं मिलितुमशक्नुवान ईश्वरं प्रार्थयित्वा तदनु-
ग्रहेण मिलित इति भागवते दृश्यते । तस्माद्भूतानां स्वत उत्पत्ति-
स्स्वतस्संयोगश्चैतन्यस्य तज्जन्यत्वं चेत्येतत्सर्वमवद्यम् । चैतन्यस्य देहिनः
नित्यत्वादेव स्वीकृतशरीरत्यागरूपनाशः शरीरान्तरस्वीकाररूपसृष्टिश्चे-
त्येतदध्यासवशादुपपद्यत इति न देहिनः पूर्वोत्तरजन्माभावः, देहस्य
नाशोऽप्युदयेऽपि देहातिरिक्तस्य देहिनोऽनाशादनुदयाच्च देही नित्यएव ।

इति स्वभाववादखण्डनं नाम सप्तमप्रकरणम् ।

मीमांसकमतखण्डनम् ।

अथ कर्मब्रह्मवादिनो मीमांसकाः प्रत्यवतिष्ठन्ते—‘यज्ञाद्वर्षति
पर्जन्यः पर्जन्यादन्नसम्भवः । अन्नाद्भवन्ति भूता’नीत्यादिश्रुतिस्मृति-
प्रामाण्यात्कर्मेव ब्रह्म; विधिरेव वेदः; उपनिषदस्तु अर्थवादा एव;
‘कर्मणैव हि संसिद्धिमास्थिता जनकादयः’ इति कर्मण एव मोक्षः;
‘यावज्जीवमग्निहोत्रं जुहुया’दित्यादिश्रुतेः कदापि कर्म न त्याज्यमेवेति
सन्न्यासो न कर्तव्यः; सर्वोऽपि लोकः कर्मसूत्रबद्धः; ‘सुखस्य दुःखस्य
न कोऽपि दाता परः प्रदातेति कुबुद्धिरेषा । अहं करोमीति वृधाभिमान-
स्वकर्मसूत्रप्रथितो हि लोकः’ इति स्मरणात् । इति, नैतत्सांप्रतम्—
कर्मणो जडस्य क्रियाजन्यस्य नश्वरस्य नित्यज्ञानस्वरूपब्रह्मत्वायोगात् ।
नच न वयं यज्ञादिकं कर्म ब्रूमः, ‘यज्ञः कर्मसमुद्भवः’ इति गीता-
वचनात् । किं तु अन्यदेवेति चेत्तर्हि किं तत् ? साङ्ख्य्याभिमतं
प्रधानमस्मदभिमतं ब्रह्म वा ? वैदिकस्य तव कथमवैदिकप्रधानाभ्युप-
गमः । ब्रह्मण एव कर्मेति नामान्तरमिति चेत्तर्हि कृतकृत्यो भव !

ननु यज्ञादिविधिसाध्यं स्वर्गादिलोककारणं चापूर्वमदृष्टापर-
पर्यायं वयं कर्मेति ब्रूम इति चेन्मैवमपि—अपूर्वस्य यज्ञादिजन्यत्वे-
नानित्यत्वात्कथं ब्रह्मत्वं; ब्रह्म हि नित्यम् ।

अथ यदुक्तं कर्मणो वर्षादिफलसिद्धिरिति तदप्ययुक्तम्—
नहि फलप्रदं कर्म, किंतु निमित्तमेव- यज्ञादिविधिप्रीतदेवानामेव फल-
प्रदत्वात् । जडस्य फलप्रदत्वमित्यप्ययुक्तं—फलप्रदानस्य चेतनधर्मत्वा-
त्कर्मणो जडत्वाच्च । नच जडापि पृथिवी जलरत्नादिफलप्रदा दृष्टेति
वाच्यं, पृथिवीखनितुः पुरुषस्य तददृष्टसहकृतेश्वरेच्छावशादेव जलादि-
लाभः, न त्वन्यथेति सिद्धान्तात् ।

अथ यदुक्तं कर्मणस्सकाशादेव वर्षान्नद्वारा भूतोदय इति,
तदप्ययुक्तम्—जडस्य कर्मणोऽन्नस्य वाऽचेतनभूतोपादानत्वासम्भवात्-
'यतो वा इमानि भूतानि जायन्ते' इति ब्रह्मणश्चेतनस्यैव प्राण्युपा-
दानत्वश्रवणात् । 'अन्नाद्भूतानि जायन्ते' इति श्रुतिस्तु अन्नाज्जातस्य
वीर्यस्य अन्नाज्जातेन शोणितेन सह सम्बन्धाद्देहाकारपरिणाम इति
कृत्वा अन्नाद्देहा भवन्तीत्यभिप्रायवत्येव; जीवस्तु 'अजो नित्य' इति
श्रुतेर्न जायत एव । अथ यदि तवापि कर्मणो देहा जायन्ते इत्ये-
वाभिप्रायस्तर्हि कथं जीवसिद्धिः । यदि जीवोऽजो ज्ञानस्वरूप इत्येव
तवाशयस्तर्हि सति तस्मिन् कथं कर्म भवेद्ब्रह्म, चेतनपरतन्त्रं ह्यचेतनम् ।
ब्रह्म चेश्वरत्वात्स्वतन्त्रं; स्वतन्त्रस्य कर्तृत्वं स्वतन्त्रः कर्तेति पाणिनिना
सूत्रितम् । ततस्स्वतन्त्र ईश्वरश्चेतन एव सृष्ट्यादिकर्ता, नतु परतन्त्रं
जडं कर्म । न च निमित्तकारणत्वेपीश्वरस्योपादानत्वं कर्मण एवेति
वाच्यं, जन्यस्य कर्मणोऽनाद्युपादानत्वासम्भवान्मायैवोपादानम् । काल-

कर्मस्वभावादीनामीश्वरसहकारिकारणत्वं भागवते प्रोक्तम् । तस्मात्कर्म न ब्रह्म ।

अथ विधिरेव वेद इत्यप्ययुक्तम्—‘प्रत्यक्षेणानुमित्या वा यस्तूपायो न बुध्यते । एनं विदन्ति वेदेन तस्माद्वेदस्य वेद’तेति वेद-लक्षणात् विधिनिषेधातीतप्रत्यग्ब्रह्मप्रतिपादनपराणि वाक्यान्यप्यपौरुषे-याणि वेदा एव- मोक्षोपायस्य ब्रह्मात्मैक्यज्ञानस्य प्रत्यक्षानुमित्यविषय-त्वेन शास्त्रिकवेद्यत्वात् । अर्थवादा उपनिषद इत्यप्ययुक्तमुपनिषद्भिः कर्ममार्गस्यास्तुतत्वात्, स्तुतिवाक्यानि ह्यर्थवादाः-- यथा ‘वायव्यं श्वेतमालम्बे’तेति विधिवाक्यस्य ‘वायुर्वै क्षेपिष्ठा देव’तेति स्तुतिवाक्य-मर्थवादः । उपनिषदस्तु ब्रह्मप्रतिपादनपरतया कर्ममार्गदूषिका एवेति न कर्मस्तुतिपराः ।

अथ कर्मणैव मोक्ष इत्यप्ययुक्तम्—संशुद्धिशब्दस्य चित्तशुद्धे-रेवार्थत्वात्, कर्मणां चित्तशुद्धौ विनियोगस्य शास्त्रसम्मतत्वात्, ‘नास्त्यकृतः कृते’नेति कर्मणो मोक्षाहेतुत्वश्रवणात्, मोक्षस्य कर्म-जन्यत्वाभ्युपगमे स्वर्गादिवन्मोक्षस्यापि जन्यत्वेनानित्यत्वापत्तेः, नित्यस्य ब्रह्मस्वरूपस्यैव मोक्षत्वश्रवणाच्च । तस्मात्स्वर्गादिवदपूर्ववद्वा मोक्षो न कर्मजन्यः ।

अथ सन्न्यासो न कर्तव्य इत्यप्ययुक्तम्—‘ब्राह्मणो निर्वेद-मायात्, यदहरेव विरजेत्तदहरेव प्रव्रजे’दित्यादिश्रुतिभिर्ब्राह्मणस्य सन्न्यासविधानात्, यावज्जीवमिति श्रुतेर्गृहस्थविषयत्वात्, अगृहीत-सन्न्यासो गृहस्थो ‘यावज्जीवमग्निहोत्रं जुहुया’दिति श्रुतेरर्थात् । अथ सर्वोपि लोकः कर्मसूत्रबद्ध इति युक्तमैव-- तत्र कर्म करणं, कर्ता तु

परमेश्वर इति विवेकः । मनुष्यो रज्ज्वा पशुमिवेश्वरः कर्मणा देहिनो बन्धयतीति सिद्धान्तात् । एवमीश्वरस्य कर्मसापेक्षत्वं च 'वैषम्यनैर्घृण्ये न सापेक्षत्वा'दिति व्यासेनैव सूत्रितम् ।

इति मीमांसकमतखण्डनं नाम अष्टमप्रकरणम् ।

समुच्चयवादनिरासः ।

अथ ज्ञानसमुच्चयवादः प्रस्तुत्य खण्ड्यते—न कर्मणा मोक्षः केवलेन, नापि ज्ञानेन- उभयश्रुतिसद्भावात् । अतः कर्मसमुच्चितेन ज्ञानेन मोक्ष इति, नैतदपि युक्तम्—ज्ञानकर्मणो स्तेजस्तिमिरवत्समुच्चयायोगात् । तथाहि, अकर्त्रभोक्तृ सच्चिदानन्दं ब्रह्माहमिति ज्ञानवान् पुरुषः कर्ता भोक्ता ब्राह्मणोहमित्यध्यासवता पुरुषेण कर्तव्यं यज्ञादिकर्म कथं कुर्यात्, न कथमपि । नच ज्ञानिनापि जनकेन कर्मणां कृतत्वाददोष इति वाच्यं, जनकादिकर्मणः कर्मत्वस्यैवाभावात्- लीलामात्रं हि तत्कर्म- ईश्वरकर्मवत् । यद्वा आत्मानात्मनोस्तादात्म्याध्यासे सति अनात्माहङ्कारादिगतकर्तृत्वादिधर्माणामात्मन्यारोपः, तदभावे तदभावः, ज्ञानिनां त्वध्यासाभावात्कर्तृत्वाद्यभाव इति कथं जनकादीनामध्यास-शून्यानां कर्तृत्वादिकम् ? न कथमपि । परंतु अज्ञानां यथा स्वदेहे आत्मबुद्धिः तथा जनकादिदेहेपीति कृत्वा अज्ञाः स्वदेहगतक्रिया-स्वात्मन्यारोप्य यथा वयं कर्तार इति स्वात्मनो मन्यन्ते तथा जनकादि-देहगतक्रिया अपि जनकाद्यात्मन्यारोप्य जनकादीन् कर्तृन् ब्रुवन्ति; विज्ञास्तु विपर्ययेण स्वात्मानमिव जनकादीनपि ब्रह्मेत्येव मन्यन्ते—एकत्वादात्मन इति ।

नन्वेवं जनकादीनां स्वदेहे आत्माध्यासाभावे कथं तद्देहस्य गमनादिव्यवहारः, न ह्यनध्यस्तात्मभावेन देहेन कश्चिद्व्याक्रियते इति, चेदुच्यते—देहान्यकर्त्रात्मवादिनां वैदिकानां यथा स्थूलोहमित्यादिव्यवहारस्तथा ज्ञानिनामपि बाधिताध्याससत्त्वाद्यावत्प्राख्यं देहेन्द्रियादिव्यवहारः । उक्तं हि भागवते—‘देहोपि दैववशगः खलु कर्म यावत्त्वारम्भकं प्रतिसमीक्षत एव सासु’रिति । अथवा अस्तुनाम ज्ञानिनां यज्ञादिकर्म, तथापि ब्रह्माहमस्मीति ज्ञानकाले न कर्मसद्भावः, परं तु विद्वानपि बाधिताध्यासानुवृत्तिवशात्कर्मकाले ब्राह्मणोहमित्याद्यभिमन्यमान एव कर्म करोति, तस्मिंश्च ब्राह्मणत्वाद्यभिमाने विदुषो मिथ्यात्वबुद्धिरस्ति; अविदुषस्तु नेति भेदः; मिथ्याज्ञानवतामप्यैन्द्रजालिकविनोददर्शने प्रवृत्तिर्दृश्यते हि । अत एव विदुषां कर्म लीलामात्रमित्युक्तम् । एवं कर्मकाले ब्राह्मणत्वाद्यभिमानलेशस्यावर्जनीयत्वाद्विदुषां न कर्माधिकार इति सन्न्याससिद्धान्तितस्तेषाम् । विद्वद्भिस्सर्वात्मना अनात्माभिमानो नाशयितव्यो हि । किं बहुना ? ज्ञानकाले समाध्याधौ कर्मादर्शनात्कर्मकाले ज्ञानिनामपि ज्ञानस्याप्रकाश एवेति न ज्ञानकर्मणोस्सह स्थितिः । अस्तु वा कर्मकालेपि कामः कर्ता नाहं कर्तेत्यादिज्ञानं विदुषां श्रीकृष्णादिवत् । तथापि मोक्षं प्रति न कर्मज्ञानसमुच्चयस्य हेतुत्वम् । कर्म कुर्वतामपि विदुषामहङ्कारादिरेव कर्ता, न त्वहं, ब्रह्मैवाहमिति ज्ञानादेव मोक्षः, नतु कर्मणः, प्रत्युत ज्ञानाभावे कर्मणा बन्ध एव । कर्म हि कर्तारं भोक्तृत्वेन बन्धयति ।

ननु ज्ञानान्मोक्ष इत्यप्युक्तमेव-- मोक्षस्य ज्ञानजन्यत्वे अनित्यत्वापत्तेरिति चेन्मैवम्—ज्ञानान्मोक्षो जायत इति नास्माभिरुच्यते,

किं तु नित्यसिद्धस्यैव मोक्षस्य ज्ञानालाभः- स्वगृहान्तस्थितस्य हिरण्य-
निधेर्यथा ज्ञानालाभस्तद्वत् । अज्ञानादहं बद्ध इति योऽभिमन्यते स
एव ज्ञानादहं मुक्त इत्यभिमन्यत इत्येतावदेव ज्ञानसाध्यम् । न त्वपूर्व-
मुक्तिलाभः- आत्मनो नित्यमुक्तत्वात् ।

वस्तुतस्तु 'न मुमुक्षुर्न वै मुक्त इत्येषा परमार्थ'तेति श्रुतेः
बन्धमोक्षौ द्वावप्यपरमार्थावेव । नच मोक्षस्य कथमपरमार्थत्वमिति वाच्यं,
बन्धपूर्वकत्वान्मोक्षस्य बन्धस्यासत्यत्वे कथं तत्पूर्वकमोक्षस्य सत्यत्वम् ।
अत्र मोक्षशब्दस्य बन्धान्मुक्तिरित्येवार्थः, नतु ब्रह्मेति । ब्रह्मणः पार-
मार्थिकत्वादिति बोध्यम् । तस्मादज्ञानजन्यस्य बन्धस्य ज्ञानादेव
निवृत्तिः- ज्ञानाज्ञानयोर्विरोधात् । नतु कर्मणः- अज्ञानजन्यत्वेन तस्या-
ज्ञानाविरोधित्वादिति न कर्मज्ञानसमुच्चयान्मोक्षसिद्धिः ।

ननु अज्ञानविरोधि ज्ञानमहं ब्रह्मेत्याकारकं, तद्धि अन्तःकरण-
वृत्तिरूपत्वादज्ञानजन्यमेव- अज्ञानकार्यत्वादन्तःकरणस्य । तस्मात्कथं
तस्याप्यज्ञानविरोधित्वमिति चेन्मैवम्—अग्निकार्यस्य जलस्याग्निनाश-
कत्वदर्शनादज्ञानजन्यस्यापि वृत्तिज्ञानस्याज्ञाननाशकत्वमस्त्येव; कर्मणस्तु
न मृज्जन्यघटस्य मृदनाशकत्ववत् । नाहं ब्रह्मेत्यज्ञानस्याहंब्रह्मेतिज्ञानं
विरोधि; कर्म तु न विरोधि- नाहं ब्रह्मेत्यज्ञानपूर्वकत्वात्कर्मण इत्यभि-
प्रायेण अज्ञानजन्यत्वेन कर्मणोऽज्ञानाविरोधित्वमित्युक्तम् । तथा च
नाहं ब्रह्मेति प्रतीतिरूपस्याज्ञानस्य बन्धकस्य ब्रह्माहमस्मीति ज्ञानादेव
केवलान्निवृत्तिः, नतु नाहं ब्रह्मेति प्रतीतिपूर्वकात्कर्मणः, नापि कर्म-
समुच्चितादज्ञानात्- विरुद्धयोस्तादृशज्ञानकर्मणोस्समुच्चयस्यैवासिद्धेः ।

इति समुच्चयवादनिरासो नाम नवमप्रकरणम् ।

मर्हति- आद्यन्तवर्तमानमृद एव घटेपि दर्शनात् । अतस्सर्वमपीदं जग-
च्छून्यमेव । एतस्मादेव ज्ञानात्सर्वानर्थनिवृत्तिरूपो मोक्ष इति ।

इदमत्यन्तमयुक्तम्—अभावस्य शून्यस्य अस्तित्वरूपभावत्वा-
योगात् । किं च सृष्टेः प्राक् शून्यमस्तीति केन ज्ञातम् ? न ताव-
च्छून्येन तस्य जडत्वात् । नाप्यन्येन-- अभावादन्यस्यासत्त्वात् ।
अतोऽसाक्षिकस्य शून्यस्याभ्युपगमः कथं स्यात्, न कथमपीति
शून्यमेवासिद्धम् । तथा शून्यज्ञानामोक्षः किं शून्यस्य? किमन्यस्य? न
तावच्छून्यस्यासिद्धत्वान्नाप्यन्यस्य अभावात् । इति ।

ननु अनुभवस्य युक्तिभिर्दुरपलापत्वात् सुषुप्तौ शून्यानुभवा-
त्कथं शून्यासिद्धिरिति चेन्मैवम्—सुषुप्तौ येन शून्यमनुभूतं तस्य
चेतन्यस्यात्मनःसत्त्वात्कथं शून्यत्वस्य तवाभिमतस्य सिद्धिः ? जग-
दभावरूपशून्यं तु सुषुप्त्यादावस्त्येव- तद्धि अज्ञानादनतिरिक्तम् । अथ
वा चेतन्यादनतिरिक्तं-- आरोप्याभावस्याधिष्ठानस्वरूपत्वात् । तस्मात्
सृष्टेः प्राक्सद्रूपं ब्रह्मैवास्ति, 'सदेव सोम्येदमग्र आसी'दिति श्रुतेः ।
प्रलये च तदेवावशिष्यत इति मध्येपि सदेव । अतएव 'सर्वं खल्विदं
ब्र'ह्मेति श्रुतिरुपपद्यते । तस्मिंश्च सद्रूपे ब्रह्मणि कालत्रयेऽप्येकरूपे
प्रपञ्चप्रतीतिर्मृषैवेति बोध्यम् ॥

इति शून्यवादनिरासो नाम एकादशप्रकरणम् ।

देहात्मवादखण्डनम् ।

अथ देहात्मवादी प्रत्यवतिष्ठते—देहादन्यो नास्त्यात्मा--
अनुपलब्धेः, स्थूलोहं मनुष्योहमित्याद्यनुभवाच्चेति, नैतत्साम्प्रतम्—

येन जडो देहादिरूपलभ्यते तस्यात्मनः कथमनुपलब्धिः । किंच अनुभवापरपर्यायाया उपलब्धेरेवात्मस्वरूपत्वेन कथंपुनस्तस्यानुपलब्धित्वं, अनुपलभ्यमानत्वं वा । अपि च यदि देह एवात्मा स्यात्तर्हि मम देहः कृश इत्यादिप्रतीतिर्न स्यात्, देहान्यात्मासिद्धेः । वस्तुतस्तु करचरणाद्यवयवातिरिक्तं कश्चिद्देहोनामावयव्येवादुर्निरूपः—अवयवातिरिक्तस्यावयविनः कस्यचिदनुपलभ्यमानत्वात् । शिरसि मे वेदना, पादे मे वेदनेत्यादिप्रतीतिवशात्तु न देहस्य सिद्धिः—देहिन आत्मन एव तत्तास्मत्पदवाच्यत्वाभ्युपगमात् । यदि त्वमपि करचरणाद्यवयवातिरिक्तं कञ्चनावयविनं देहत्वेनाभ्युपैषि तर्हि स देहो न करचरणादिमत्पिण्डरूपो भवितुमर्हति, किंतु तस्मादन्य एवेति सिद्धो देहान्य आत्मा । किं च यदि देह एवात्मा तर्हि देहे शय्यायां शयाने सति स्वप्नावस्थायामनुभूयमानं काश्यादिपुरान्तरसञ्चरणादिकमगतिकं स्यात् । नच स्थूलदेहादन्यस्सूक्ष्मदेह आत्मेत्युच्यत इति वाच्यं, सुषुप्तौ सूक्ष्मदेहलयस्याप्यनुभूयमानत्वाद्येनानुभूयते स एव स्वयमात्मेत्यवश्यमभ्युपगन्तव्यत्वात् । नापि कारणदेह आत्मेति वाच्यं, कारणदेहस्याज्ञानस्य ज्ञानात्मत्वासम्भवात्, आत्मनोप्यज्ञानस्वरूपत्वे जगदान्ध्यप्रसङ्गात् । तस्मादात्मज्ञाननाशयमज्ञानमात्मेति वक्तुं न शक्यम् ॥

इति देहात्मवादखण्डनं नाम द्वादशप्रकरणम् ।

इन्द्रियात्मवादखण्डनम् ।

अथ इन्द्रियात्मवादी प्रत्यवतिष्ठते—पश्यामि शृणोमीत्यादिप्रतीतेः ‘अस्मद्युत्तम’ इति व्याकरणसूत्रादुत्तमपुरुषैकवचनमिबर्थ-

स्यास्मत्पदार्थस्यात्मत्वाद्दर्शनादिक्रियाकराणि चक्षुरादीन्द्रियाण्येवात्मेति, नैतद्युक्तम्—तथाहि, किमेकैकमिन्द्रियमेकैक आत्मा ? उत सर्वाणीन्द्रियाणि मिलितान्यात्मा ? न तावदाद्यः-- योहं घटमद्राक्षं सोहमिदानीं स्पृशामीति प्रतीत्या दर्शनस्पर्शनक्रियाकर्तृचक्षुस्त्वगिन्द्रियरूपात्मद्वयस्याभेदसिद्धेरयुक्तत्वात् । नहि चक्षुरिन्द्रियं त्वगिन्द्रियं भवितुमर्हति । ततश्च एकस्मिन्देशे बहुराजसमवायवदेकस्मिन्शरीरे बह्वात्मसमवायः, तेन च परस्परं कलहः, तेन च दर्शनस्पर्शनाद्यनिष्पत्तिरेव स्यात् ।

अथ वा युगपद्दर्शनश्रवणादिसर्वनिष्पत्तिस्स्यात्, तच्चानिष्टम्-- युगपत्सर्वेन्द्रियज्ञानानुत्पत्तेरनुभवसिद्धत्वात् । किं च युगपज्जायमानान्यपि सर्वेन्द्रियज्ञानानि ज्ञातुरेकस्याभावे असाक्षिकान्येव स्युः । नापि द्वितीयः- परस्परभिन्नव्यापाराणामिन्द्रियाणां सर्वेषामेकात्मत्वासम्भवात्, विभिन्नगोलकस्थानामिन्द्रियाणां सूक्ष्मपरिमाणानां मेलनायोगात्, सति तु मेलने चक्षुरुन्मीलनेपि रूपदर्शनप्रसङ्गात् । स्वभावस्थायामिन्द्रियव्यवहाराभावेपि तदतिरिक्तस्य व्यवहर्तुरात्मन उपलम्भाच्चेन्द्रियात्मवादो न्यायः । चक्षुषा घटं पश्यामीत्यादिव्यवहारादिन्द्रियाणि करणानि, कर्ता त्वात्मैव ।

इतीन्द्रियात्मवादखण्डनं नाम त्रयोदशप्रकरणम् ।

मन आत्मवादखण्डनम् ।



अथ मन आत्मवादी प्रत्यवतिष्ठते—सर्वव्यवहाराणां सङ्कल्पपूर्वकत्वात्सङ्कल्पव्यवहारयोस्सामानाधिकरण्यस्य न्यय्यत्वाद्वैयधिकरण्ये तु

देवदत्तसङ्कल्पितार्थस्य यज्ञदत्तकर्तव्यतापत्तेः, भोजनमहं कुर्यामिति सङ्कल्पितवत् एव भोजनकर्तृत्वदर्शनात्, इन्द्रियव्यापाराभावसमयेपि सङ्कल्पयितुरात्मन उपलम्भात्सुख्यहं दुःख्यहं वाम्यहं क्रुद्धोहमित्याद्यनुभवाच्च सुखदुःखसङ्कल्पादिमन्मन एवात्मा देहे राजवद्वर्तते; इन्द्रियाणि तद्भटस्थानीयानीति, नैतत्सम्यक्—बहिरिन्द्रियाणां चक्षुरादीनामिवान्तरिन्द्रियस्य मनसोपि करणत्वेन कर्त्रात्मत्वायोगात्, मनसा चिन्तयतीत्यादिप्रतीत्या मनसः कणत्वस्य सुस्थितत्वात्, मम मनश्चपलमित्यादिभेदप्रतीतेः सुषुप्तावात्मसाक्षिकस्य मनोनाशस्य सत्त्वात् । सुख्यहमित्यादिप्रतीतीनां तु स्थूलोहमित्यादिप्रतीतीनामिवानात्मतादात्म्याध्यासमूलकत्वात्, अहं मन इति प्रतीत्यदर्शनात्, आत्मा स्वोपाधिभूतेन मनसा सङ्कल्प्य व्यवहरतीति कृत्वा कर्तृकरणधर्मयोर्व्यवहारसङ्कल्पयोर्वैयधिकरण्यस्यैव न्याय्यत्वात्, स्वव्यवहारस्वमनस्सङ्कल्पपूर्वक इत्यभ्युपगमेन देवदत्तसङ्कल्पितार्थस्य यज्ञदत्तकर्तव्यतापत्तिरूपदोषनिरासात्, आत्मना मनसो ज्ञायमानत्वाच्च दृश्यं मनो नात्मा- किंत्वात्मन उपाधिभूतं करणमेव ।

इति मन आत्मवादखण्डनं नाम चतुर्दशप्रकरणम् ।

अहङ्कारात्मवादखण्डनम् ।

अथ अहङ्कारात्मवादी प्रत्यवतिष्ठते—आत्मनो ज्ञातृत्वादहं जानामीतिव्यवहारादहङ्कार एवात्मा; स एव लौकिकवैदिकव्यवहारेषु कर्ता भोक्ता च; अहं करोमि अहमनुभवामि सुखमित्यादिप्रतीतेरिति, नैतदुचितम्—निर्विकारे आत्मनि स्वाभाविकस्य कर्तृत्वादिविकार-

जातस्यानभ्युपगन्तव्यत्वादभ्युपगते वा तस्मिन् स्वस्य स्वविकारसाक्षित्वा-
योगेन आत्मान्यसाक्ष्यभ्युपगमे दृश्यत्वप्रसक्त्या जडएव स्यादात्मेति कथं
तस्य ज्ञातृत्वम् । अहं करोमीत्यादिव्यवहारस्तु आत्मनोऽनात्माहङ्कार-
तादात्म्याध्यासाद्भवत्येव ।

ननु यद्यहङ्कारो जडत्वान्न ज्ञाता तर्हि ज्ञातुरेवाभावः- आत्मनो
निर्धर्मकस्य ज्ञातृत्वरूपधर्मायोगात्, ज्ञाधात्वर्धस्य ज्ञानस्य क्रियारूपत्वेन
ज्ञाता हि ज्ञानक्रियाश्रयः कर्तैव स्यादिति कृत्वा अकर्तुरात्मनो ज्ञान-
क्रियाकर्तृत्वायोगाच्चेति चेन्मैवम्— वृत्तिज्ञानस्यैव क्रियारूपत्वेन चैतन्य-
रूपस्य ज्ञानक्रियारूपत्वात् चैतन्यरूप आत्मैव स्वप्रकाशत्वेन परप्रकाश-
त्वेन च ज्ञातेत्युच्यते । अहङ्कारे ज्ञातृत्वं तु आत्मतादात्म्याध्यासकृत-
मेव, नतु स्वाभाविकम् । किंच सुषुप्तावहङ्कारलग्नस्सर्वानुभवसिद्ध एव ।
तत्र करोमीत्यादिव्यवहाराभावात् । तं चाहङ्कारलयं यो न भवति स
एवात्मा, न त्वहङ्कारः स्वस्य स्वनाशानुभवायोगात्, आत्मनश्च
सत्त्वात् । तस्मात्स्वपदार्थ आत्मा अहङ्कारादिभ्यो विलक्षण एवेति
नात्मनः कर्तृत्वभोक्तृत्वादिसंसारप्रसङ्गस्सूर्यस्येव तिमिरप्रसङ्गः ।

इत्यहङ्कारात्मवादखण्डनं नाम पञ्चदशप्रकरणम् ।

प्राणात्मवादखण्डनम् ।

अथ प्राणात्मवादी प्रत्यवतिष्ठते—येन देहोऽयं प्राणिति
स प्राण एवात्मा; प्राणसत्त्वे जीवतीति, प्राणोत्क्रमणे मृत इति च
सार्धजनीनप्रत्यक्षात्, स्वापावस्थायामिन्द्रियादिव्यवहाराभावेऽपि प्राण-
सत्त्वमात्रेण जीवसद्भावनिश्चयात्, इन्द्रियाणां प्राणाधीनप्रवृत्तिकत्वेन

प्राणस्य स्वामित्वात् । अग्निन् देहरूपे गेहे जीवस्यैव यजमानत्वप्रयुक्त-
 स्वामित्वेन स्वामी प्राण एव जीवः । शरीरं विहाय जीवो गत इति
 प्राणो गत इति च जीवप्राणयोरभेदव्यवहारदर्शनाच्च, येन देहो जीवति
 स जीवः, येन देहं प्राणिति स प्राण इति च व्युत्पत्त्या प्राणजीव-
 शब्दयोरेकार्थबोधकत्वाच्च नास्ति प्राणादतिरिक्तो जीव इति, नैत-
 त्सारम्—जडस्य प्राणस्य ज्ञात्रात्मत्वायोगात्- वायुरूपस्य प्राणस्य
 वायुत्वाज्जडत्वं तावत्सिद्धम् । स्वापावस्थायां जीवे स्थूलदेहाभिमानं
 त्यक्तवति सति जाग्रतीवान्यूनातिरिक्तसञ्चारं प्राणस्वयं वर्तमानमपि
 न कञ्चिदपि शय्यादिबाह्यार्थं वेदेति सर्वैर्विदितमेव । जीवस्य प्राणो-
 पाधिकत्वेन प्राणे निर्याते सति जीवोपि यात एवेति कृत्वा प्राणोक्त-
 मणवशाद्देहस्य मृतत्वव्यवहार इत्येतावन्मात्रेण प्राणस्य जीवत्वाभ्युपगम-
 स्यान्न्याय्यत्वात् । अन्नमयकोशस्थूलदेहवत्प्राणमयकोशस्य प्राणस्यापि
 जीवावारकत्वात्, अन्तर्यामिब्राह्मणे जीवस्य प्राणान्तस्स्थितिप्रतिपाद-
 नात्, प्राणोहमित्यात्मप्राणयोरभेदप्रतीत्यभावात्, मम प्राण इति मोद-
 प्रतीतिसत्त्वात्, क्षुत्तृद्रूपधर्मद्वयवत्त्वेन प्राणस्य सधर्मकत्वात्, क्षुधितोहं
 तृषितोहमिति प्रतीतेः प्राणात्माऽन्योन्यतादात्म्याध्यासमूलकत्वेन वस्तुत
 आत्मनि क्षुधादिधर्मायोगात्, सुषुप्तौ प्राणतादात्म्याध्यासाभावेनात्मनि
 क्षुधादिधर्मादर्शनात्, क्षुधादिरहितस्यात्मनस्सुषुप्तावनुभूयमानस्य प्राणत्वा-
 सम्भवाच्च प्राणादन्य एवात्मा ।

इति प्राणात्मवादखण्डनं नाम षोडशप्रकरणम् ।

जीवाणुत्ववादखण्डनम् ।



अथ जीवाणुत्ववादी प्रत्यवतिष्ठते—जीवस्योत्क्रान्तिगत्या-
 गतिश्रवणात्तत्र पार्श्वस्थैः पटुदृष्टिभिरगृह्यमाणत्वात्, 'वालाग्रशतभागस्य
 शतथा कल्पितस्य च । भागो जीवश्शततम' इति श्रुत्या च जीवोऽणु-
 रेव; स च अंगुष्ठपरिमाणोपि दीपस्वप्रभया यथा गृहस्यान्तर्बहिश्च
 स्वगोचरं सर्वं विषयं प्रकाशयति, तथा देहस्यान्तर्बहिश्च स्वभासा सर्व-
 मवभासयति- 'तस्य भासा सर्वमिदं विभा'तीति श्रुतेः यथा दीप-
 स्वात्मानमन्यांश्च परस्मा अवभासयति तथा तत्प्रातिलोभ्येन स्वात्मान-
 मन्यांश्च स्वस्मा अवभासयतीति, पराग्धामभ्यो दीपादिभ्यो विलक्षणः--
 प्रत्यग्धामा स्वयंज्योतिरयं यथाचाणोरपि चन्दनबिन्दोस्सर्वशरीरव्यापि-
 शैत्यजनकत्वं तथा जीवस्याणोरपि सर्वविषयावगाहिज्ञानजनकत्वम् ।
 यदि जीवो विभुस्यात्तर्हि तस्य बुद्ध्यादिभ्यः परिच्छेदो न स्यादुत्क्रा-
 न्त्यादयश्च न सम्भवेयुः, तस्मादणुरेव जीव इति, नैतत्समीचीनम्—
 ज्ञानस्वरूपस्य निरवयवस्यात्मनस्स्वात्मातिरिक्तप्रभाऽसम्भवात् । तेजोमयो
 हि दीपस्वस्वरूपादन्यैव विरलावयवया प्रभया गृहान्तस्थलं सर्वमव-
 भासयतीति युक्तं, कथंपुनरात्मनो दीपसाम्यं-- दीपवत्सावयवत्वसगुण-
 त्वयोरभावात् । स्वल्पस्यापि चन्दनबिन्दोर्यावच्छरीरव्यापित्वगिन्द्रिय-
 सम्बन्धवशात्सर्वाङ्गव्यापिशैत्यजनकत्वमुचितं, कथं पुनरणोरात्मन एकदा
 दर्शनश्रवणादिज्ञानजनकत्वं, शिरसि मे वेदना पादे मे सुखमिति युगप-
 तदुभयोपलब्धिश्च भवेत् । हृदयगतस्याणोर्जीवस्य चक्षुरादिसम्बन्धा-
 गात्वात्कथं दर्शनादिकमयौगपद्येनापि स्यात्, चक्षुरादिसम्बन्धाभ्युपगमेपि
 नानुपगमो गत्वा ग्राहकत्वेन चक्षुषि युक्तस्यात्मनोपि चक्षुरासमं घटादिदेशं

गतत्वेन शरीरस्य निर्जीवत्वापत्तेश्च । अणोरात्मनस्स्वाप्निकजगदधिष्ठा-
नत्वासम्भवाच्च । वालाग्रशतभागस्येत्यादिश्रुतयस्तु आत्मनो दुर्दर्शत्व-
लक्षणं सूक्ष्मत्वमेव बोधयन्ति, नाणुत्वम् । वालाग्रसहस्रभागस्य अनि-
र्वाच्यस्याणुत्वेन निर्वक्तुमशक्यत्वात् । उत्क्रान्तिगत्यादयस्तु बुद्ध्युपाधि-
परिच्छेदवशाद्भवन्ति । स च बुद्ध्युपाधिकृतः परिच्छेदो जीवस्य
मिथ्याभूत एव- अपरिच्छेद्यत्वाज्जीवस्य । परिच्छिन्नत्वे तु घटादिव-
दनित्यत्वप्रसङ्गादिति ।

ननु 'बुद्ध्यवच्छिन्नचैतन्यमेकं पूर्णमथापरम् । आभासस्त्वपरं
बिम्बभूतमेवं त्रिधा चिति'रित्यध्यात्मरामायणे चित्रैविध्यं प्रदर्श्य अव-
च्छिन्नस्य पूर्णेन चैकत्वं प्रतिपाद्यत इति बुद्ध्यवच्छिन्नस्य जीवस्य
पूर्णेन ब्रह्मणा एकत्वं प्रतिपादनात् बुद्ध्यवच्छिन्नचैतन्यं जीवोऽणु-
परिमाण एव, चैतन्यावच्छेदकबुद्धेरणुत्वात् । प्रतिबिम्बभूतस्याभास-
चैतन्यस्यैव मृषात्वमाभासस्तु मृषेति श्लोकेन तत्रैव प्रतिपादितम् ।
तदेवं वस्तुतो जीवेश्वरादिभेदाभावेन जीवस्य ब्रह्मत्वेऽपि व्यवहारतो
बुद्धिपरिच्छिन्नस्य जीवस्य ब्रह्मत्वायोगात्, जीवस्य बुद्धिपरिच्छेदो न
मिथ्याभूत इति जीवोऽणुपरिमाण एवेति श्रुतियुक्त्यनुभवारूढोऽयं पन्था
इति चेन्मैवम्—अध्यासकार्यस्य व्यवहारस्य मिथ्यात्वाद्वावहारिकं
चैतन्यबुद्धिपरिच्छिन्नत्वं मिथ्यैव- परमार्थतो बुद्धेरेवाभावात्कुतः परि-
च्छेदः । बुद्ध्यवच्छिन्नस्य चैतन्यस्य सत्यत्वकथनं तु चैतन्यगतसत्य-
त्वाभिप्रायेणैव- विशेषणांशस्य बुद्ध्यवच्छिन्नत्वरूपस्यासत्यत्वेऽपि विशेष्य-
चैतन्यस्य सत्यत्वात् । चैतन्यप्रतिबिम्बरूप आभासस्तु सर्वात्मना मृषैव-
नीरूपस्य चैतन्यस्य प्रतिबिम्बायोगात् । कथंचित्सत्यपि प्रतिबिम्बे

दर्पणाधीनमुखप्रतिबिम्बवद्बुद्ध्यधीनचैतन्यप्रतिबिम्बस्य मृषात्वात् । तथा बुद्ध्यवच्छिन्नचैतन्यस्य पूर्णचैतन्येन सहैकत्वप्रतिपादनं च बुद्ध्यवच्छिन्नत्वांशत्यागादेव भवति, न त्वन्यथेति कृत्वा जीवो वस्तुतश्चैतन्यमात्रमेव; तस्य बुद्ध्यवच्छिन्नत्वं तु व्यावहारिकत्वान्मिथ्याभूतमेवेति सिद्धत्वान्न जीवो बुद्धिपरिच्छिन्नः, किंतु पूर्णचैतन्यमेव- वेदान्तमहावाक्यैर्जीवस्य पूर्णचैतन्यब्रह्मत्वस्य प्रतिपादितत्वात् । किंच सत्यवस्तुनो मिथ्यावस्तुभिः परिच्छेदस्यासम्भवात् परिपूर्णमपरिच्छेद्यमेकमेवाद्वितीयं ब्रह्मेति वेदान्तराद्धान्ते सति कथं तस्य बुद्धिपरिच्छेदः तत्कृतमणुत्वं च स्यात्, न कथमपि । या तु बुद्धिपरिच्छिन्नो जीवोऽणुरिति प्रतीतिस्सा भ्रान्तिरेव रज्जुसर्पप्रतीतिवत् । तस्मान्निर्धर्मकबोधरूपरमानन्दपरब्रह्माभिन्नो जीवोऽणुरिति परिच्छिन्न इति च वक्तुं केनापि न शक्यते । न चैवमपि यावद्व्यवहारं जीवोऽणुरेव, बुद्धिपरिच्छेदसत्त्वाच्चैतन्यस्येति वाच्यं, सत्यपि नीलं नभ इति व्यवहारे बालगोचरे किं नभसो नीलत्वं यावद्व्यवहारं भवितुं मर्हति ? सत्यामपि रज्जुसर्पभ्रान्तौ किं यावद्भ्रान्ति रज्जोस्सर्पत्वं भवितुमर्हति ? तद्वद्यावद्व्यवहारमपि चैतन्यस्यापरिच्छेद्यस्य परिच्छेदो भवितुं नार्हत्येव । नहि व्यवहारतोऽप्यन्यद्वस्तु वस्त्वन्तरं भवितुमर्हति । किंतु यावद्व्यवहारमन्यस्मिन्नन्यबुद्धिभ्रान्तिरेव; तथा च भ्रान्त्या न ह्येकस्य वस्तुनोऽन्यवस्तुत्वं भवति, अविवेकिभिस्सर्पत्वेन गृह्यमाणापि रज्जुः रज्जुत्वं नैव जहाति, सर्पत्वं नैव भजते, तथा अज्ञैः बुद्धिपरिच्छिन्नत्वेन गृह्यमाणमपि चैतन्यं न परिच्छेदं भजते, नापि जहाति; तस्मात् व्यवहारदशायां परमार्थदशायां च जीवो ब्रह्मैव ।

तस्मिन् परिच्छेदबुद्धिस्त्वस्माकं भ्रान्तिरेवेति कृत्वा सर्वदा सर्वधापि जीवो विभुरेव, नाणुः । उपाधिभूतबुद्धितादात्म्याध्यासवशात्तु जीवस्य बुद्धि-परिच्छिन्नत्वाणुत्वसंसारित्वानि भवन्ति, नतु स्वत इति सर्वं सुस्थम् ।

इति जीवाणुत्ववादखण्डनं नाम सप्तदशप्रकरणम् ।

नानाजीववादनिरासः ।

अथ नानाजीववादी प्रत्यवतिष्ठते—विभवोपि जीवा नाना; विभिन्नव्यवहारचैत्रमैत्रादिदर्शनादिति, नैतच्छ्लाघ्यम्—एकचैतन्यो-पाधिभूतबुद्धिनानात्वादेव चैत्रमैत्रादिगोचरविभिन्नव्यवहारोपपत्तेः । चैतन्ये बुद्धिपरिच्छेदस्यैवातात्त्विकत्वेन कथं पुनस्तत्प्रयुक्तं नानात्वम् । नचैव-मेकमुक्तौ सर्वमुक्तिप्रसङ्ग इति वाच्यं, एकस्य मुक्तिरित्यंशस्यैवास्माक-मनिष्टत्वात्, न हि वयमेको मुच्यत इति ब्रूमः, मुक्तेर्बन्धपूर्वकत्वा-द्वन्धस्य च चैतन्ये सूर्ये तिमिरस्यैवासम्भवात्, अद्वितीयत्वान्नित्यमुक्त-मसङ्गं हि ब्रह्म, किंतु यो यद्बुद्धयवच्छिन्न एवात्मन्यसङ्गचिद्रूपे बन्धस्या-सम्भवं गुरुशालाभ्यां प्रत्येति, स तद्बुद्धयवच्छेदशून्यो भवतीति ब्रूमः ।

ननु महदेतदनिष्टं, बुद्धयवच्छिन्नानामणूनामेव बहूनां जीवानां लाभादिति चेन्मैववादीः—एकस्मिन्नेवात्मनि बहवो बुद्ध्युपाधयोऽध्यस्ता-स्सन्ति, तत्र यदुपाधिदेशे विद्योदयः तदुपाधेर्नाशः; आकाशोपाधीनां घटनां मध्ये यस्य घटस्य मुसलाघातस्तस्यैव नाश इतिवदिति विवक्षि-तत्वात् । यद्वा आत्मबुद्धितादात्म्याध्यासवशाद्बुद्धीनामानन्त्याच्च नाना-जीवभ्रान्तिस्तेषां बन्धमुक्त्यादिभ्रान्तयश्च भवन्तीति न कश्चिद्दोषः—

‘न मुमुक्षुर्न वै मुक्त इत्येषा परमार्थ’तेति कैवल्यश्रुतेः । तस्मान्नित्य-
मुक्तो विभुरेक एव जीवः । बहुविभुजीवाङ्गीकारे जीवस्य जीवान्तर-
व्याप्त्यभावेन व्यापकत्वभङ्गप्रसङ्गात् ।

इति नानाजीववादनिरासो नाम अष्टादशप्रकरणम् ।

दिगम्बरमतखण्डनम् ।



अथ दिगम्बरः प्रत्यवतिष्ठते—तत्तच्छरीरानुगुणमध्यमपरि-
माणा जीवाः प्रतिशरीरं भिन्ना बहव एव; अणुत्वे शरीरसर्वान्तराल-
व्याप्त्यभावप्रसङ्गात्, विभुत्वे शरीराद्बहिरपि ज्ञानोपलब्धिप्रसङ्गाच्चेति,
नैतद्ग्राह्यम्—सुकृतदुष्कृतवशेन जीवानां हस्तिमशकादिशरीरपरि-
ग्रहस्य न्याय्यत्वात् हस्तिपरिमाणजीवस्य दुष्कृतवशान्मशकपरिमाणत्व-
प्राप्तिर्न कथमपि स्यादिति कथं तस्य मशकशरीरपरिग्रहः । तथा
मशकपरिमाणजीवस्य कथं हस्तिशरीरपरिग्रहः । न च मध्यमपरिमाण-
त्वेन जीवस्य सावयवत्वात् सुकृतदुष्कृतवशादवयवविकाससंकोचाभ्यां
जीवस्य परिमाणविनिमयस्स्यादिति वाच्यं, सावयवत्वे जीवस्य घटादिव-
दनित्यत्वप्रसङ्गात्, हस्तिशरीराजीवस्योत्क्रममाणस्य हस्तिपरिमाणत्वेन
समीपस्थैस्सुग्रहत्वप्रसङ्गात्, हस्तिपरिमाणस्य जीवस्य हस्तिनासावयवादि-
रन्धान्यतमान्निष्क्रमणस्याप्यसम्भवात्, देहस्येव जीवस्याप्यवयवापच-
योपचयप्रयुक्तहासवृद्धयभ्युपगमे सविकारत्वप्रसङ्गात्, स्वस्य स्वविकार-
साक्षित्वायोगेन साक्ष्यन्तराभ्युपगमे जीवस्य दृश्यत्वेन जडत्वप्रसङ्गाच्च ।

अथ यश्चास्मासु पातितो दोषः विभुत्वे शरीराद्बहिरपि ज्ञानोप-
लब्धिप्रसङ्ग इति न तद्युक्तम्—यत्र बुद्धिस्तत्र ज्ञानोपलब्धिनान्यत्रेति

कृत्वा शरीराद्धिर्बुद्ध्यभावेन न ज्ञानोपलब्धिप्रसङ्ग इति । महतोपि सूर्यस्य दर्पणहृदादिदेशविशेष एव प्रतिफलनं, न तु भूम्यादाविति वत् । ज्ञानैकाकारस्य परिपूर्णस्य मृत्पाषाणतरुगुल्मादिसर्वजगद्धापकस्यैकस्य जीवस्य प्रतिफलनं बुद्धिरेव गृह्णाति, न त्वन्यत्- बुद्धेस्वच्छत्वादिति कृत्वा बुद्धिदेशे एव ज्ञानोपलब्धिरिति ।

नन्वेवं सर्वत्र चेतनस्य जीवस्य सत्त्वे सर्वाणि सचेतनान्येव स्युरिति कृत्वा कथं चेतनाचेतनविभाग इति चेदुच्यते—‘चेतनाचेतन-भिदा कूटस्थात्मकृता न हि; किंतु बुद्धिकृताभासकृतैवेत्यवगम्यता’मिति विद्यारण्यवचनाद्यत्र सचित्प्रतिफलना बुद्धिरस्ति तच्चेतनं मनुष्यादि, यत्र नास्ति तदचेतनं मृदादि इति विभागोपपत्तेः । तस्मादेको विभुरेव जीवः, न मध्यमपरिमाणः, नाप्यनेक इति ।

इति दिगम्बरमतखण्डनं नाम एकोनविंशतिप्रकरणम् ।

शिववादनिरासः ।

अथ शैवं प्रत्यवतिष्ठते—शिव एव विभुः; ब्रह्मादयस्सर्वे जीवा अल्पा एव; भूम्याकाशावभिव्याप्य स्थितस्य शिवस्य पादौ शिरश्च द्रष्टुं ब्रह्मविष्णू न शक्ताविति पुराणेषु दर्शनात्, तस्यैवाष्टमूर्तित्वात्, भूम्यम्बुतेजोवायुनभस्सूर्यचन्द्रयजमानात्मक मूर्त्यष्टकातिरिक्त पदार्थाभावा-दिति, नैतत्सम्यक्—भवदभिमतश्शिवः किं देहः ? किमिन्द्रियाणि ? किं मनः ? किं बुद्धिः ? किमहङ्कारः ? किमात्मा ? किमन्यः ? नाद्यः- दृश्यत्वेन तस्य घटादिवदनित्यत्वात्, जडत्वेनानीश्वरत्वाच्च, नहि जडो घटस्स्वातन्त्र्येण चेष्टते । तस्य च शिवदेहस्य ब्रह्मभूम्या-

दुदयस्य भागवतादिषु प्रसिद्धत्वेन जन्यस्य तस्य जगज्जनकेश्वरत्वा-
योगात् । नापीन्द्रियाणि शिवः-- तेषां च सविकारत्वादृश्यत्वान्मनः-
पारतन्त्र्याच्च । नापि मनः शिवः- तस्यापि दृश्यत्वादिदोषग्रस्तत्वेन
निर्दोषेश्वरत्वासम्भवात् । नापि बुद्धिः शिवः- सुषुप्त्यादौ तस्या नश्वरत्वेन
शाश्वतेश्वरत्वायोगाज्जडत्वाच्च । नाप्यहङ्कारः शिवः- तस्याप्युक्तदोष-
वत्त्वात् । नाप्यन्यः- तस्याभावात् । अतः परिशेषादात्मैव । स चात्मा
अस्मदुक्तजीवादनन्य एव । एवं शिवस्येव ब्रह्मविष्णुगणपतिकुमार-
लक्ष्मीपार्वतीसरस्वत्यादिसर्वदेवताशरीरेष्वपि तत्तद्बुद्ध्यवच्छिन्न आत्मैव
तत्तद्ब्रह्मादिशब्दवाच्य इति कृत्वा एकस्यैवात्मनः ब्रह्मविष्ण्वादिशरीर-
परिग्रहः, तत्प्रयुक्तब्रह्मविष्ण्वादिनामभावत्वं च । अतो नास्त्यन्य
आत्मनो विभुश्शिवः । किं त्वात्मैव विभुश्शिवः ।

नन्वेवं ब्रह्मादिमूर्तित्रये सूर्यचन्द्रेन्द्रादिदेवतासु दक्षकस्यपादि-
प्रजापतिषु नारदादिमहर्षिषु क्रिमिकीटपक्षिपशुमत्स्यमर्त्यादिषु सर्वेषु
देहेषु आत्मन एकत्वे कथं जीवेश्वरोपास्योपासकादिभेदव्यवहार इति
चेदुच्यते—आत्मन एकत्वेपि शरीरेन्द्रियप्राणमनोबुद्धीनामनेकत्वा-
न्यूनधिकशक्तिमत्त्वाच्च; दर्शितभेदव्यवहारसिद्धिः तत्तादात्म्याध्यास-
वशादिति । तथाहि, ब्रह्मणश्चतुर्मुखस्य शरीरं तावज्जगत्परिमितं द्विपरा-
र्थावसायि प्रजापत्यादिसृष्टिकारणमिन्द्रियाणि च दूरदर्शीनि सर्वज्ञत्वादि-
गुणविशिष्टमन्तःकरणं; एतदुपाध्यवच्छिन्न आत्मा व्यवहियते ईश्वर
इति । तथा विष्ण्वाद्युपाध्यवच्छिन्नोपि । मनुष्यादिदेहास्तु स्वल्पायुः-
परिमाणाः; तदिन्द्रियाणि च सन्निहितवस्तुमात्रदर्शीनि; तदन्तःकरणानि
किञ्चिद्गुणविशिष्टानीति कृत्वा एतदुपाध्यवच्छिन्न आत्मा जीव

इति व्यवहियते, तदेवमेकस्याप्यात्मन उपाधितारतम्याजीवेश्वरादिभेद-
व्यवहारस्सङ्गच्छत इति । नचैवं यथाऽस्मदाद्यन्तःकरणावच्छिन्नचैतन्यरूपा
ईश्वरा अपि बहव एवेति कृत्वा कथं मायावच्छिन्नचैतन्यमीश्वर एक
एव तदुपाधिमायाया एकत्वात् । अन्तःकरणावच्छिन्नचैतन्यं जीवा
नाना तदुपाध्यन्तःकरणानामनेकत्वादिति वेदान्तपरिभाषादिवचनसङ्गति-
रिति वाच्यं, जीवानेकत्वस्यैवास्माभिरनभ्युपगतत्वात् । परिभाषाकारस्तु
औपाधिकं जीवानेकत्वमुक्तवानिति न कोपि विरोधः ।

ननु तर्हि ब्रह्मविष्ण्वादिबुद्धीनामनेकत्वात्तदवच्छिन्ना ईश्वरा अपि
नानैव भवितव्या इति चेन्मैवम्—ईश्वरोपाधिरेकैव माया स्वनिष्ठ-
सत्त्वादिगुणभेदेन ब्रह्मादिबुद्धित्वेन व्यपदिश्यत इति सिद्धान्तात् ।
सत्त्वगुणकमायावच्छिन्नचैतन्यं विष्णुः, रजोगुणकमायावच्छिन्नं ब्रह्मा,
तमोगुणकमायावच्छिन्नं रुद्र इत्याद्यवान्तरभेदे सत्यपि मायावच्छिन्न-
चैतन्यत्वरूपेण भेदाभावसत्त्वात् । वस्तुतस्तु औपाधिकं जीवनानात्व-
मिवेश्वरनानात्वमप्युचितमेव, पुराणादिषु ब्रह्मविष्ण्वादीनामपि परस्परं
जन्यजनकभावपूज्यपूजकभावादिदर्शनात् । तस्य औपाधिकभेदस्याप्रयोज-
कत्वादेक एवेश्वर एकएव जीवः । अयं च जीवत्वेश्वरत्वभेद औपा-
धिक एवेति एक एवात्मा चैतन्यरूपः । तस्माच्छिवविष्ण्वादिशब्द-
वाच्य आत्मा एको विभुश्चेति सुस्थम् । किंच आत्मन एव पवित्रत्वेन
मङ्गलत्वाच्छिवत्वं, व्यापकत्वेन विष्णुत्वं, बृहत्त्वेन ब्रह्मत्वं च सङ्गच्छते ।
नतु देहेन्द्रियादीनां- तेषामपवित्रत्वात्कचिद्देशे स्थितत्वेन व्याप्यत्वा-
दबृहत्त्वाच्च; तस्मादात्मैव शिवो विष्णुर्ब्रह्मा च ।

इति शिववादनिरासो नाम विंशतिप्रकरणम् ।

वैष्णववादनिरासः ।



अथ वैष्णवं प्रत्यवतिष्ठते—लक्ष्मीश्रीवत्सचतुर्भुजशङ्खचक्रादि-
 मद्देहतादात्म्यवानात्मैव विष्णुरीश्वर एक एव; चतुर्मुखपञ्चमुख-
 षण्मुखादयस्तु तत्पुत्रपौत्रप्रपौत्रादित्वेन जन्यत्वाज्जीवा एव । तत्तद्देह-
 तादात्म्यवन्तो देहिन एव जीवास्ते च नाना । अमी हि विष्णुं साल-
 ग्रामादिष्वर्चयित्वा तदसाधारणचिह्नशङ्खचक्रादिभिश्शरीरं तापयित्वा
 सालोक्यसारूप्यसामीप्यात्मकं मुक्तित्रयं भजन्ते, नतु सायुज्य- अन्यस्य
 वस्तुनोऽन्यवस्तुत्वप्राप्त्ययोगात् । ‘प्रणवो धनुश्शरो ह्यात्मा ब्रह्म तल्लक्ष्य’-
 मिति श्रुत्या शरलक्ष्ययोरिवात्मब्रह्मणोर्भेदेन भाव्यत्वात् । अस्माच्च वासु-
 देवा द्विष्णोस्सङ्कर्षणस्ततः प्रद्युम्नस्ततोऽनिरुद्धश्च जात इमांश्च चतुरो
 देवान् चतुर्व्यूहरूपेण भजन्ते प्राज्ञाः; एतद्विष्णुनामसंकीर्तनादेव मरण-
 कालिकाज्जीवानां मुक्तिः-- अजामिलस्य तथा दर्शनादिति, नैत-
 त्सम्मतम्—लोके हि गुणगुणिनोस्तादात्म्यं दृश्यते शुक्लो घट इति,
 न तु गुणिनोः- घटः पट इति प्रतीत्यदर्शनात् । भवन्मतरीत्या तु
 आत्मा गुणी देहो गुणीति तु सम्प्रतिपन्नं, कथं गुणिनोर्देहात्मनो-
 स्तादात्म्यं भवितुमर्हति । न हि देह आत्मगुणः, नाप्यात्मा देहगुणः ।
 न चाहं मनुष्य इत्यादिप्रतीत्या तादात्म्यसिद्धिरिति वाच्यं, तत्प्रतीते-
 रप्रमात्वात्, तत्तादात्म्यस्य चाध्यासरूपत्वात् । न चात्मनो देहित्वव्यव-
 हारादस्ति देहात्मनोस्सम्बन्ध इति वाच्यं, आध्यासिकसम्बन्धस्यास्माभि-

रभ्युपेतत्वात्तेनैव देहिव्यवहारसिद्धेः । 'देहदेहिविभागोयमविवेकिकृतः पु'रेति भागवतात् देहदेहिव्यवहारो भ्रान्तिसिद्ध एव । भ्रान्तिश्चात्र देहे भ्रान्ततद्धर्माध्यासः, आत्मनि च देहतद्धर्माध्यासश्च । तेनात्मनो देहीति व्यवहारः । एवं देहदेहितादात्म्यस्य भ्रान्तिसिद्धत्वेन लक्ष्मी-श्रीवत्सादिमदेहतादात्म्याध्यासवानात्मा ईश्वर इत्युक्तिरप्रमैव- करचर-णादिमन्मनुष्यदेहतादात्म्याध्यासवानात्मा जीव इत्युक्तिवत् । प्रमा तु निर्धर्मकपरमानन्दबोधरूप आत्मा ईश्वर इत्युक्तिरेव-- निर्धर्मकपरमानन्दबोधरूप आत्मा जीव इत्युक्तिवत् ।

अथ यदुक्तं चतुर्मुखादयो जन्या इति, तन्मन्दम्—भवन्मतरित्या चतुर्मुखादीनां जीवत्वेपि न जन्यत्वं- 'अजो नित्यश्शाश्वतोयं पुराणो न हन्यते हन्यमाने शरीरे' इति गीतावचनाज्जीवस्य जन्मादिरहितत्वात्, जातो मृत इति व्यवहारस्तु जायमानप्रियमाणदेहतादात्म्याध्यासप्रयुक्त एव । तस्माद्विष्णुदेहाद्ब्रह्मदेहो जायतां नाम, न तावता ब्रह्मणो जन्यत्वं नापि विष्णोर्जनकत्वमुभयत्राप्येकस्यैवात्मनो निर्धर्मकबोधानन्दरूपस्य सत्त्वात् । न हि निर्धर्मके आत्मनि जन्यत्वजनकत्वादिधर्मसङ्गतिः । एतेन वासुदेवात्सङ्कर्षणो जात इत्यादि प्रत्युक्तम् । शङ्खचक्रादीनां परमात्माऽसाधारणचिह्नत्वं च भ्रान्तिमूलमेव-- सच्चिदानन्दानामेव तदसाधारणचिह्नत्वात्, देहतादात्म्याध्यासे सत्येव शङ्खचक्रादीनां तच्चिह्नत्वं तदसत्त्वे तु नेति हेतोः । तथा चाज्ञानप्रयुक्तदेहतादात्म्याध्यासमूलकशङ्खचक्रादिचिह्नधारणान्मुक्तिरिति भवतां वादो

विस्मयकरः- बन्धहेतुत्वादज्ञानतत्कार्याणां, 'नान्यः पन्था विद्यतेऽयना'-
येति ज्ञानादन्यस्य मुक्त्यहेतुत्वाच्च । किं च द्विजानां शङ्खचक्रादि-
चिह्नधारणमतीव निन्द्यमिति विस्तरेण प्रतिपादितं मयैव सिद्धान्तबिन्दु-
व्याख्याने सिद्धान्तसिन्धुग्रन्थे । 'यावतीर्वै देवतास्तास्सर्वा वेदविदि
ब्राह्मणे वसन्तीति श्रुत्या ब्राह्मणतनोर्देवमय्याश्चन्दनादिना पूजनीयायाः
कथमग्निना दाहस्सम्मतस्स्यात् ।

अथ सालोक्यादिमुक्तित्रयमस्माकमिष्टमेव- सगुणमुक्तिक्षेत्र-
स्यास्मत्सिद्धान्तविषयत्वात्, सायुज्याभाववादस्तु दुष्टः- अज्ञानमूल-
कात्मानात्मतादात्म्याध्यासप्रयुक्तजीवेश्वरद्वैतस्य ब्रह्माहमिति ज्ञानेनाज्ञा-
नस्य नाशे स्थित्ययोगात्, जीवेश्वरयोर्वस्तुत एकचैतन्यरूपत्वेन द्विवस्तु-
त्वाभावात्, 'प्रणवो धनु'रिति श्रुतिगतात्मशब्दार्थस्तु बुद्धिरेव- ब्रह्मरूपे
लक्ष्ये मनोरूपशरीरो निवेशयितव्य इति तदार्थात् ।

अथ विष्णुनामसंकीर्तनान्मुक्तिरित्यप्ययुक्तम्— रज्जुज्ञानं
विना सर्पभ्रान्तेरिव ब्रह्मात्मज्ञानं विना संसारित्वभ्रान्तेरनिवर्त्य-
त्वात् । 'आक्रुश्य पुत्रमघवान्यदजामिलोपि नारायणेति प्रियमाण
उपैति मुक्ति'मित्यत्र मुक्तिशब्दस्य स्वर्गार्थप्रवचनान्नाजामिलस्य
नामस्मरणान्मुक्तिः; किं च अजामिलोपि नारायणस्मरणद्विष्णुदूता-
न्प्राप्य तत्सङ्गवैभवात्पुनर्ज्ञानं प्राप्य मुक्त इति भागवते दर्शनात् नास्ति
ज्ञानं विना मोक्षस्य साक्षात्साधनम् । ग्रामादिषु विष्णोर्चर्चनं तु मन्दा-
धिकारिविषयम् । उत्तमाधिकारिणस्तु- 'मनीषिणोन्तर्हृदि सन्निवेशितं

स्वशक्तिभिर्नवभिश्च त्रिवृद्धिः । वह्निं यथा दारुषु पाञ्चदशं मनीषया निष्कर्षन्तीह गूढमिति भागवतोक्तविधया स्वशरीरान्तर्हृदय एव व्यापकमात्मानं विदित्वार्चयन्ते, अर्चनं च तस्य न कुसुमादिभिः पूजनमविषयत्वात्किन्तु सोहंभावेन वर्तनमेव- सोहंभावेन पूजयेदिति वचनात् । यद्वात्मानं विदित्वा कृतकृत्यतया प्राप्तप्राप्यतया च तूष्णीं सुखेनासनमेव पूजनम् । तस्मादात्मैव विष्णुः- तदवगतिरेव मुक्तिहेतुरिति सुस्थम् ।

इति वैष्णववादनिरासोनाम एकविंशतिप्रकरणम् ।

शाक्तेयमतखण्डनम् ।

अथ शाक्तेयं प्रत्यवतिष्ठते—शक्तिरेव परमात्मा- ईश्वरस्यापि शक्तिमत्त्वे एव जगत्सृष्ट्यादिकार्यनिर्वहणात् । सा च शक्तिर्लक्ष्मी-पार्वतीसरस्वत्यादिबहुनामधारिणी; तस्या एव सकाशाद्ब्रह्माद्युत्पत्तिः; वामाचारेण दक्षिणाचारेण वा यथाशास्त्रं शक्त्युपासनादेव मुक्तिरिति, नैतद्युक्तम्—त्वदभिमता शक्तिस्सामर्थ्यापरपर्याया न परमात्मा, किंतु मायैव-मायाया एव परमात्मशक्तित्वात् । इयं हि जडा सदसदनिर्वाच्यत्वेन मिथ्याभूता च । 'निस्तत्वा कार्यगम्यास्य शक्तिर्मायाऽग्निशक्तिव'दिति श्रीविद्यारण्यस्वामिवचनात् । लक्ष्म्यादयस्तु न शक्तिरूपिण्यः, किंतु परमात्मरूपिण्य एव- लक्ष्म्यादिशरीरेषु निर्धर्मकपरमानन्दबोधरूपस्यात्मनस्सत्त्वात् । स्त्रीत्वपुंस्त्वादिभेदश्शरीरगत एव, न त्वात्मगत इति कृत्वा न लक्ष्म्यादीनामात्मरूपत्वे विमोहितव्यम् । भक्तास्तु यथामति ब्रह्माणं विष्णुं शिवं लक्ष्मीं पार्वतीं सरस्वतीं वा भजन्तानाम, ज्ञानिनस्तु सर्व-

त्रापि तत्तदुपहितमात्मानमेव स्वाभिन्नत्वेन भजन्ते । ततश्च वामदक्षिणा-
चाराभ्यां शक्त्युपासनान्न मुक्तिः, किंतु स्वर्गधनादिकमेव । यत्र
लक्ष्म्यादयो विष्ण्वादयोऽस्मदादयश्च सर्वे देहा अध्यस्तास्तस्यात्मन एक-
स्यैव ज्ञानान्मुक्तिः- स्वस्वरूपसागरतरङ्गप्राया हि ब्रह्मादिपुमवतारा
लक्ष्म्यादिस्वयवताराश्च । तस्माल्लक्ष्म्यादीनां परमात्मत्वेपि न शक्तिः
परमात्मा ।

इति शाक्तेयमतखण्डनं नाम द्वाविंशतिप्रकरणम् ।

सौरमतनिरासः ।



अथ सौरः प्रत्यवतिष्ठते—सूर्य एवेश्वरः- तमसि लीनानां
सर्वेषां प्राणिनां सूर्यवशादेव व्यवहारलाभात्, 'यामिरादित्यस्तपति
रश्मिभिस्ताभिः पर्जन्यो वर्ष'तीति श्रुत्या सूर्यस्यैव वर्षादिद्वारा जगद्रक्ष-
कत्वात् । प्रलये सूर्यमहसैव जगद्वाहात् । 'असावादित्यो ब्र'ह्मेति
श्रुतेः बालखिल्यादीनां सूर्योपास्त्या कृतकृत्यत्वात्, सूर्यस्यैव जगदवभास-
कत्वात्स्वप्रकाशकत्वाच्च, संवत्सरात्मककालचक्रस्य सर्वप्राण्यायुष्यक्षय-
हेतोस्सूर्याधीनत्वाच्च, सूर्यतेजसएव गायत्रीरूपस्य सर्वद्विजोपास्यत्वात्,
तत्त्यागे प्रत्यवायदर्शनात्, त्रिवेदात्मकस्त्रिमूर्तिरूपस्सूर्य एक एवेश्वरः,
अन्ये जीवास्तदुपासनान्मुच्यन्त इति, नैतद्ग्राह्यम्—भवदभिमतस्सूर्यः
किं मण्डलरूपः ? किं तदन्तर्गतहिरण्यश्मश्रुत्यादिविशिष्टपुरुषरूपः ? उत
तदन्तर्गत आत्मा ? न तावदाद्यः- सूर्यमण्डलस्य भूमण्डलवद्दृश्यत्वेन

जडत्वात्सविकारित्वेनानित्यत्वादनीश्वरत्वमेव न त्वीश्वरत्वम् । अन्यथा तेजोमयसूर्यमण्डलमिव भूवायुगगनमण्डलान्यपीश्वराणि स्युरेव ।

अथ यदुक्तं सूर्यमण्डलस्य जगद्रक्षकत्वं तदस्माकमिष्टमेव- न तावता तस्येश्वरत्वम् । वाय्वादिमण्डलानामपि जगद्रक्षकत्वप्रत्यक्षेणेश्वरत्वप्रसङ्गात् । प्रलये जगद्वाहकत्वं च सूर्यमण्डलस्येवाग्निमेधमण्डलादीनामप्यस्त्येव । तस्मान्न सूर्यमण्डलमीश्वरः । नापि तदन्तर्गतःपुरुषः-- तस्य अस्मदादिदेहवज्जडत्वादिदुष्टत्वात् । अतः परिशेषादान्तर आत्मैव सूर्यः, स एव गायत्र्यर्थ उपास्यो मुक्तिदश्चेति कृत्वा नास्त्यात्मनोन्य-स्सूर्यः । तं च गायत्रीरूपमात्मानं सूर्यं धीमह्यहं स एवेति तद्वै तद्ब्रह्म-सम्मितामिति वचनात्सोहंभावेनैव ध्यायेत्- सर्वत्रात्मन एकत्वात् । एवं-विधार्चनया तु मुक्तिरेव-- ब्रह्मात्माभेदज्ञानपूर्वकत्वान्मुक्तैः ।

इति सौरमतनिरासोनाम त्रयोविंशतिप्रकरणम् ।

जगद्ब्रह्मवादनिरासः ।

अथ जगदीश्वरवादी प्रत्यवतिष्ठते—‘सर्वं खल्विदं ब्रह्मे ते श्रुतेः, तन्तुपटादिषु कार्यस्य कारणानन्यत्वदर्शनाच्च जगदेवेश्वरः-- ‘तत्सृष्ट्वा तदेवानुप्राविशत्, सच्च त्यच्चाभव’दिति श्रुतेर्ब्रह्मैव जगद्रूपेण परिणतं मृद्धटरूपेणेव । परिणामानन्तरं तु नास्ति ब्रह्म, किंतु जगदेव; इदमेव जगद्विराडित्युच्यते; अस्यैवार्चनया मुक्तिरिति, नैतत्सङ्गतम्-- निरवयवस्य निर्विकारस्य ब्रह्मणः जगद्रूपपरिणामासम्भवात् । श्रूयमाणस्य सच्च त्यच्चाभवदिति परिणामस्य मायिकत्वात्, अथवा रज्जुसर्पवद्विवर्त-

वादाश्रयणात् , (उपादानसमसत्ताककार्यापत्तिः परिणामः, तद्विषम-
सत्ताककार्यापत्तिर्विवर्त इति विवेकः) ब्रह्मणो जगत्सर्जनं जीवरूपेणानु-
प्रवेशश्चेत्युभयस्य मायिकत्वात्तन्तोः पटभावापत्तिवन्न ब्रह्मणो जगद्भावा-
पत्तिः । 'मायामेघो जगन्नीरं वर्षत्येव यथा तथा । चिदाकाशस्य
नोहानिर्न वा लाभ इति स्थित'मिति वचनादाकाशो मेघो वर्षधारा इव
ब्रह्मणो माया भूतभौतिकानि सृजत्येव, तैस्तु न ब्रह्मणः कोपि सम्बन्धः
वर्षधाराभिराकाशस्यैव । तस्मात्कालत्रयेऽप्येकरूपमेव ब्रह्म न कदाचिदपि
जगद्रूपम् । अस्माकं जगत्प्रतीतिस्तु माययैवेति न जगतो ब्रह्मत्वम् ।

यदि जगद्ब्रह्म स्यात्तर्हि जगदिदं सच्चिदानन्दं नित्यं
स्वप्रकाशं निर्विकारं कालत्रयेऽप्येकरूपं द्रष्टुं च स्यात् , नैवं
भवति, किं तु अनृतजडदुःखात्मकमप्रकाशं सविकारकबहुरूपं दृश्यं
च भवति । तस्मान्न तन्तुपटयोरिव ब्रह्मजगतोः कार्यकारणभावः, येन
कारणादनन्यं कार्यं भवेत् । प्रकृते तु रज्जुसर्पयोरिव ब्रह्मजगतोः कार्य-
कारणभावः । तत्र तु रज्जोरन्य एव सर्प इति जगतोऽन्यदेव ब्रह्म
कारणादन्यस्यैव कार्यस्योत्पत्तिर्हि विवर्त इत्युच्यते । मायाजगतोस्तु
तन्तुपटयोरिव कार्यकारणभावोस्ति- मायापरिणामित्वाज्जगतः । तस्मा-
दनित्यस्यानृतजडदुःखात्मकस्य जगतो नेश्वरत्वं, नापि ब्रह्मत्वम् । 'सर्वं
खल्विदं ब्र'ह्मेति श्रुतिस्तु बाधसामानाधिकरण्यं ब्रूते- जगद्भावे ब्रह्मण एव
परिशेषात् , जगदभावस्यैव ब्रह्मत्वात् । यद्वा कल्पितस्याधिष्ठानस्वरूपा-
नतिरिक्तत्वाद्ब्रह्मणि कल्पितं जगत् ब्रह्मेत्युच्यते । अथ वा ब्रह्मणो
मायोपहितत्वाज्जगतश्च मायामयत्वादुपाध्युपाधिमतोस्तादात्म्याध्यासात्स्थू-

लोहमिति वज्जगद्ब्रह्मेति व्यवहारः । एवं जगद्ब्रह्मवत्त्वज्ञानात्तु मुच्यत एव,
नतु केवलघटपटादिजगद्ज्ञानात् ।

इति जगद्ब्रह्मवादनिरासो नाम चतुर्विंशतिप्रकरणम् ।

कालब्रह्मवादनिरासः ।

अथ कालब्रह्मवादी प्रत्यवतिष्ठते—सर्वदेहिनां ब्रह्मादि-
कीटान्तानां कालाधीनस्थितिकत्वात्काल एवेश्वर इति, नैतद्व्युक्तम्—
भवदभिमतः कालः किं नित्यः ? किं जन्यः ? नित्यः कालस्तु परमात्मैव—
कलयति सर्वं साक्षात्करोतीति काल इति व्युत्पत्तेः । यद्वा कलयति
चोदयति मायया सर्वमिति कालशब्दनिरुक्तेः कालोऽन्तर्याम्येव ।

अथ यस्तु जन्यः कालस्तृटिनिमिषघटिकादिरूपस्स नेश्वरः—
तस्यानित्यत्वात्, अयं जन्यः कालश्शक्तिविशेष एवाविद्यायाः, नत्वति-
रिक्तः पदार्थः । ब्रह्मादिकीटान्तप्राणिनस्तु जन्यकालस्यापि वशा एव—
अविद्याकृतानात्मतादात्म्याध्यासवत्त्वात् । आयुःक्षपणेन तेषां भयहेतु-
श्चायं जन्योपि कालः । नैतावन्मात्रेण जन्यकालस्येश्वरत्वं- सविकारित्वा-
दनित्यत्वाज्जडत्वात्परमार्थतस्सुषुप्त्यादावसत्त्वेन मिथ्याभूतत्वाच्च तस्येति ।
तस्माज्जन्यकालादन्य एवात्मा काल ईश्वरः ।

इति कालब्रह्मवादनिरासो नाम पञ्चविंशतिप्रकरणम् ।

स्फोटब्रह्मवादनिरासः ।

अथ स्फोटब्रह्मवादी वैयाकरणः प्रत्यवतिष्ठते—रकाराकार-
मकाराकारादिसंयोगव्यङ्ग्यः राम इत्यादिस्फोटश्शब्दो ब्रह्म; साधुशब्दो-

धारणान्मुक्तिः; तदज्ञानार्थं व्याकरणशास्त्रमभ्यसनीयमिति, नैतत्समीचीनम्—अनित्यस्य शब्दस्य नित्यब्रह्मत्वायोगात् । तथाहि, शब्दो द्विविधः- वर्णात्मको ध्वन्यात्मकश्चेति । वर्णात्मको रामकृष्णादिः; ध्वन्यात्मको मेरीमृदङ्गादिजन्यो भाङ्गारादिः । तत्र वर्णात्मकशब्द एव व्याकरणशास्त्रविषयः; ध्वन्यात्मकस्तु सङ्गीतशास्त्रविषयः; वर्णाश्चाकारेकाशदय उच्चारणानुविनाशिन इत्यस्माकमनुभवसिद्धमेव; सेयं गाकार इति प्रत्यभिज्ञा तु सेयं दीपज्वालेतिवित् जात्यालम्बनैव । वर्णानामनित्यत्वे वर्णात्मकशब्दानित्यत्वं किं पुनर्वक्तव्यमिति ।

ननु न वयं वर्णात्मकं शब्दं स्फोटब्रह्म ब्रूमः, किं तु तदतिरिक्तमेव, वर्णव्यङ्ग्यं स्फोटं ब्रह्म ब्रूम इति, चेन्मैवम्—वर्णातिरिक्तवर्णव्यङ्ग्यस्फोटाभावात् । रकाराकारमकाराकारसंयोगात्मकएव हि रामशब्दः । नचैतेषां शब्दानामनित्यत्वे विवदितव्यं, सुषुप्त्यादिषु शब्दलयानुभवात् । नचैवं कथं वेदस्य नित्यत्वव्यवहार इति वाच्यं, यावत्प्रलयं नित्यत्वमित्यभ्युपगमात् । तस्मान्नास्ति जन्यस्यानित्यस्य जडस्य शब्दस्याभ्यासान्मुक्तिः । नापि तस्मादन्यस्फोट इति कश्चन पदार्थ इति व्याकरणशास्त्रं मुमुक्षुणा न ग्राह्यं, प्रत्युत ज्ञानाभ्यासविरोधित्वाददूरतस्त्याज्यमेव । व्यावहारिकैस्तु शब्दसाधुत्वज्ञानार्थमभ्यसनीयमेव, वेदाध्ययनवद्वेदाङ्गव्याकरणाद्यध्ययनात्तु सुकृतविशेषोऽस्त्येव, नतु मोक्षः ।

इति स्फोटब्रह्मवादनिरासोनाम षड्विंशतिप्रकरणम् ।

नादब्रह्मवादनिरासः ।



अथ नादब्रह्मवादी आह—ओमित्येकाक्षरं ब्रह्मेति श्रुतेः, प्रणवात्मको नाद एव ब्रह्म; अयं च नादः कर्णपिधानपूर्वकं प्रणव-मभ्यस्यता योगिना ज्ञायते; तस्माच्छतानन्दमनुभवतीति नाद एवानन्द-मयः; नादानुभवादेव मुक्तिरिति, नैतत्सङ्गतम्—अपिहिते कर्णे बाह्यनादश्श्रूयते; पिहिते तु प्राणवाय्वादिनादश्श्रूयते । स चान्तरो नाद आत्माधिष्ठितप्राणवायुजन्य एव— वायोर्नादोत्पत्तिस्सर्वानुभवसिद्धैव । तस्मान्नास्ति जन्यस्य नादस्य ब्रह्मत्वम् । ओमित्येकाक्षरं ब्रह्मेति श्रुतिस्तु वाच्यवाचकयोर्ब्रह्मप्रणवस्योरभेदारोपप्रसुक्ता 'ओंकारवाच्यत्वं राम वाचा-मविषयः पुमान् । वाच्यवाचकभेदेन भवानेव जगन्मय' इति स्मरणात् । परमात्मन्योंकारवाच्ये कथमोंकारनादरूपत्वम् । आकरोकारमकाराणां ब्रह्मविष्णुशिववाचकानां संयोगादोंकारशब्दनिष्पत्तिरिति कृत्वा ओंका-रस्य त्रिमूर्त्यात्मकब्रह्मवाचकत्वमिति बोध्यम् । न च वाचामविषये ब्रह्मणि कथमोंकारवाच्यत्वमिति वाच्यं, ब्रह्मविष्णुशिवात्मके वाचांविषये एव ईश्वरात्मके ब्रह्मणि ओंकारप्रवृत्त्यभ्युपगमात् । ब्रह्मण ईश्वरात्मकत्वं नाम मायाशबलितत्वमिति बोध्यम् । शुद्धं ब्रह्म तु ओंकारलक्ष्यमेव । एतेन वस्तुतो वाचामविषयोपि व्यवहारत ओंकारवाच्य इति सिद्धम् ।

यद्वा चतुष्टयी हि शब्दानां प्रवृत्तिः- जातिर्गुणः क्रिया सञ्ज्ञा च- गौशशुक्लः पाचको डित्थ इति । जात्याद्यभावाद्ब्रह्मणि न चतु-र्विधानामपि शब्दानां प्रवृत्तिरिति कृत्वा वाचामविषय इत्युक्तम् ।

ओंकारस्तु लक्षणया ब्रह्म प्रतिपादयतीति ओंकारवाच्य इत्युक्तम् ।
अथवा ओंकारस्य ब्रह्मणि योगरूढत्वादोंकारवाच्यत्वमस्ति ब्रह्मणः, पर-
मार्थतस्तु ओंकारस्यैवाभावात्कुतस्तद्वाच्यत्वं ब्रह्मण इति नावाङ्मानस-
गोचरश्रुतिविरोधः । तदेवमोंकारवाच्यस्य ब्रह्मण ओंकाररूपत्वासम्भवा-
दोंकारात्मको नादश्शब्दो वा न ब्रह्म ।

इति नादब्रह्मनिरासोनाम सप्तविंशतिप्रकरणम् ।

जलब्रह्मवादनिरासः ।

अथ जलब्रह्मवादी आह—‘आपो वा इदं सर्वं, विश्वा भूता-
न्यापः, प्राणा वा आपः, पशव आपोन्नमापस्सम्राडापो विराडापश्चन्दां-
स्यापो यजूंष्यापस्सत्यमापस्सर्वा देवता आपो भूर्भुवस्सुवरो’मिति श्रुते-
राप एव ब्रह्मेति, मैवम्—अग्नेराप इति श्रुत्या जलस्याग्निजन्यत्वे-
नानित्यस्य कथं नित्यब्रह्मत्वम् । श्रुतौ तु आप्नोति सर्वमिति
व्युत्पत्त्या सर्वव्यापि चैतन्यमेवाप्लब्धो बोधयति । कथमन्यथा प्राणा-
दीनां जलरूपत्वं स्यात् । अथ वा ब्रह्मणि कल्पितानामपां ब्रह्मतादात्म्या-
ध्यासेन ब्रह्मत्वमित्यभिप्रेत्य स्तौति श्रुतिरापो ब्रह्मेति । एवमेव ‘प्राणो
ब्रह्म कं ब्रह्म खं ब्रह्मेत्यादिश्रुतयः प्राणादीनपि ब्रह्मत्वेन स्तुवन्ति ।

इति जलब्रह्मवादनिरासोनाम अष्टाविंशतिप्रकरणम् ।

उपसंहारः ।

किं बहुना, ब्रह्मणोन्यत्सर्वमपि ब्रह्मणि कल्पितमेवेति न ब्रह्म;
एक एवात्मा ब्रह्म- तस्याकल्पितत्वात्, सर्वाधिष्ठानत्वाच्च । आकाशे

घटा इवास्मिन्नेवात्मनि सर्वे कल्पितं घटेष्वकाश इव सर्वेष्वत्मा वर्तते च । अत एव 'वान्तर्बहिश्च तत्सर्वं व्याप्य नारायणस्स्थित' इति श्रुतिः । न लीयते न क्षीयत इति नर आत्मा, तत्र कल्पितत्वे तदीयानि सर्वाणि वस्तूनि नाराणि तान्ययति प्राप्नोति व्याप्य वर्तत इति नारायणस्सर्वव्यापी आत्मैव; सचैक एव; एकमेवाद्वितीयं ब्रह्मेति श्रुतेः । तत्र जीवेश्वरजगद्बुद्ध्यस्तु भ्रान्तय एवेति सुस्थितमद्वैतं सर्वद्वैतस्याप्रमात्वात् ।

इत्युपसंहारप्रकरणं नाम एकोनत्रिंशतितमम् ।

समाप्तश्चायमद्वैतान्यमतखण्डनग्रन्थो रामकर्तृकस्समर्पितश्च
श्रीहयग्रीवचरणयोः ।

पुवङ्गफासुगुनबहुलषष्ट्याम् ।

SRI BELLAMKONDA RAMA RAYA KAVINDRA TRUST

Do.No.12-8-5/5 NARASARAOPET. REG NO : - 112/bk - g/09.



గౌరవాధ్యక్షులు :

ప్రొ. శ్రీ అచార్య దిల్లంరాంబే శ్రీనివాసి నాటకమయి యోజి



అధ్యక్షులు :

ప్రొ. శ్రీ దిల్లంరాంబే దేంకట సుబ్రహ్మణ్యశర్మ



ఉపాధ్యక్షులు :

ప్రొ. శ్రీ దిల్లంరాంబే రామేశ్వరశర్మరావు



ప్రధాన కార్యదర్శి :

ప్రొ. శ్రీ దిల్లంరాంబే వేదమంజీరావు



సహాయ కార్యదర్శి :

ప్రొ. శ్రీ దిల్లంరాంబే మోహనరావు



కోశాధికారి :

ప్రొ. శ్రీ దిల్లంరాంబే దేంకట శ్రీనివాసరావు



కార్యనిర్వాహక సభ్యులు :

ప్రొ. శ్రీ దిల్లంరాంబే దేంకట కృష్ణ రామకంద్రరావు



కార్యనిర్వాహక సభ్యులు :

ప్రొ. శ్రీ దిల్లంరాంబే నాయారామ్

